



శ్రీశ్రీ

కార్మికలోకం

జూలై 2008

మాసపత్రిక

వెల: రూ.5



CR



శ్రీశ్రీ

శ్రామికవర్గ కవితేజం

‘కష్టజీవి’కి ఇరుప్రక్కలా నిలిచే వాడే ‘కవి’ అని నిర్వచనమిచ్చిన

మహాకవి ‘శ్రీశ్రీ’. కార్మికలోకపు కళ్యాణానికి/శ్రామిక లోకపు సౌభాగ్యానికి తన కవిత్వాన్ని సమర్పించుకున్నాడు. ‘శ్రమైక జీవన సౌందర్యానికి/ సమానమైనది లేదన్నాడు.’ ‘కష్టం చాలక కడుపు మండి/తెగించి సమ్మెలు కట్టేవాళ్ళు... విప్లవ శంఖం వినిపిస్తారని’ ఎలుగెత్తి చాటాడు. వాళ్ళకోసం పాటలు రాస్తానన్నాడు. నవ్య కవిత్వం చెబుతానన్నాడు. ‘కష్టజీవుల కాయం నిండా/ కాలువ కట్టే ఖర్చు జలానికి. యంత్ర భూతముల కోరలు తోమే/ కార్మిక వీరుల కన్నుల నిండా/కణకణ మండే/ గల గల తొణకే/ విలాపాగ్నులకు, విషాదాశ్రువులకు/ ఖరీదు కట్టే షరాబులేడోయ్’ అని ప్రకటించాడు. ‘ఈ రాణి ప్రేమ పురాణం/ఆ ముట్టడికైన ఖర్చులా/ ఇవి కావోయ్ చరిత్ర సారం’ అని వివరించి ‘తాజ్ మహల్ నిర్మాణానికి రాళ్ళెత్తిన కూలీలెవరని’

ప్రశ్నించి చరిత్ర గుట్టును రట్టు చేసాడు. ‘లెనిన్ తపస్సు/స్టాలిన్ సేద్యం/జ్వలించిన, ఫలించిన సముజ్వల తేజం/ యునైటెడ్ సోవియట్ సోషలిస్టు రాజ్యం’అంటూ ప్రపంచంలోని మొట్టమొదటి సోషలిస్టు దేశమైన

సోవియట్ రష్యాను రెండు చేతులా స్వాగతించి, కార్మిక, కర్షక, తాడిత, పీడితుల పక్షమైన ఎర్ర జండా పట్ల తన నిబద్ధతను చాటుకున్నాడు. శ్రామిక వర్గ సమర శంఖారావమై మ్రోగాడు మహాకవి శ్రీశ్రీ!

బాల్యం: ‘శ్రీశ్రీ’ గా ప్రసిద్ధిగాంచిన శ్రీరంగం శ్రీనివాసరావు, 1910లో, శ్రీరంగం వెంకట రమణయ్య, శ్రీమతి అప్పలకొండమ్మ గార్లకు విశాఖపట్నంలో జన్మించాడు. 1915 సం॥లో ఉపనయనం, అక్షరాభ్యాసం విశాఖపట్నంలోనే అయింది. గోదావరయ్య బడిలో ఓనమాలు దిద్దుకుని 1918లో ఎనిమిదవ ఏట, శివరామయ్యగారి స్కూల్లో ప్రాథమిక విద్య, చదివి 1920దాక ఈ బడిలోనే చదివాడు. ఆ స్కూల్లో చదివేటప్పుడే కందపద్యాలు రాయడానికి ప్రయత్నించే వాడు. ఆ రోజుల్లోనే ఛందోబద్ధంగా ‘సావిత్రి సత్యవంతుడు’అనే ముప్పై నలభై పేజీల నాటకాన్ని రాసాడు. ఆ రకంగా శ్రీశ్రీ బాల్యం సాహిత్య, కళా రంగాలలో గడిచింది.

రచనలు: 15,16సం॥ వయస్సులో శ్రీశ్రీ మొట్టమొదటిగా ‘విశ్వరూప సందర్శనము’ అనే గీతమాలికను 1925లో రచించాడు. అప్పటినుండి అతడి రచనలు స్థానిక పత్రికలలో ప్రచురితమ్యేవి. సాహిత్య రంగంలో ప్రసిద్ధ పత్రిక ‘భారతి’లో కూడా రచనలు రావడం మొదలయి, గుర్తింపు లోకి వచ్చాడు. 1928 సం॥లో ‘ప్రభవ’ పేరిట ఒక కావ్య సంపుటిని అచ్చువేసాడు. ఆ తర్వాత ఉన్నత విద్యకోసం మద్రాసు వెళ్ళిపోయాడు. మద్రాసు నగరంలో ‘శ్రీశ్రీ’ ఎందరో సాహితీ ప్రముఖులతో పరిచయాలు ఏర్పర్చుకున్నాడు. 1931లో బి.ఎ. చదువు పూర్తి చేసుకుని విశాఖపట్నం వచ్చి ఏవియన్ కాలేజీలో డిమాన్ స్ట్రెటర్ గా ఒక సంవత్సరం పాటు ఉద్యోగం చేసాడు. అబ్బూరి కృష్ణారావుగారి ప్రోత్సాహంతో రోజుకో పుస్తకాన్ని, ఆంగ్ల సాహిత్యాన్ని చదవడంతో ‘శ్రీశ్రీ’ దృక్పథంలో మార్పు తెచ్చింది. 1933 జూన్ నెల 2వ తేదీనాడు భావ కవిత్వాన్ని వదిలిపెట్టి సామాన్య పాఠకులకు అర్థమయ్యే రీతిలో కవితలు రాయడం మొదలుపెట్టాడు. ఆ రకంగా ‘శ్రీశ్రీ’ తీసుకున్న నిర్ణయమే అతడిని తెలుగు సాహిత్య రంగంలో మరో యుగానికి సృష్టికర్తగా నిలబెట్టింది. “నేను సైతం/ప్రపంచాగ్నికి/ సమిధ నొక్కటి ఆహుతిచ్చాను”అంటూ 2.6.1933 నాడు ‘జయభేరి’ మ్రోగించాడు. అది నేటికీ సమస్త శ్రామికుల గుండెల్లో మారు మ్రోగుతూనే వుంది. “జాతి జనులు పాడుకునే మంత్రం”గా ఆరుద్ర వర్ణించిన ‘మహాప్రస్థానం’లోని గేయాలను ఈ కాలంలోనే రచించాడు. 1950లలో దాన్ని ప్రచురించగలిగాడు. విశాఖపట్నంలో అప్పుడప్పుడే ప్రవేశించిన వామపక్ష సాహిత్యం, ఉద్యమాల ప్రభావం ‘శ్రీశ్రీ’చే ఈ పుస్తక రచన చేయించింది. ఆ రకంగా ‘శ్రీశ్రీ’ 1937 ఏప్రిల్ నాటికి పూర్తిగా శ్రామిక జనపక్షం వహించే కవిగా అవతరించాడు. 1943లో ప్రారంభమయిన ‘అభ్యుదయ రచయితల సంఘం’లో పనిచేయడం ప్రారంభించి 1950కల్లా దాని అధ్యక్షుడయ్యాడు. 1970దాకా కొనసాగాడు. తర్వాతి కాలంలో ‘విప్లవ రచయితల సంఘం(విరసం)’కు అధ్యక్షత వహించి మార్గదర్శకుడయ్యాడు. అనువాద కథలు, నాటకాలు, రేడియో నాటికలతో పాటు ‘మహా ప్రస్థానం’, ‘ఖడ్గ సృష్టి’, ‘అనంతం’ రెక్క విప్పిన రివల్యూషన్ వంటి ఇరవై సంపుటాలు రచించాడు. పండితులకే కాక పామరులకు కూడా అర్థమయ్యే రీతిలో వారిలో దేశ భక్తిని, విప్లవ స్ఫూర్తిని నింపే పలు సినీగేయాలను రచించాడు. ‘పాడవోయి భారతీయుడా’ ‘తెలుగువీర లేవరా!’ ‘భూమి కోసం భుక్తి కోసం సాగే రైతుల పోరాటం’ వంటి ఎన్నో గీతాలు తెలుగువారి నోట ఎప్పటికీ పలుకుతూనే వుంటాయి.

కమ్యూనిస్టులకు మద్దతు:ఎనాడూ కమ్యూనిస్టు పార్టీలో సభ్యుడు కాకపోయినప్పటికీ అతడిని కమ్యూనిస్టుగా అనుమానించి పోలీసులు వేధించారు. ఎన్నో ఉద్యోగాలు పోగొట్టుకుని కుటుంబంతో పాటు నానా బాధలు పడ్డాడు. తెలంగాణా సాయుధ పోరాటాన్ని విరమించిన తర్వాత 1955లో, జరిగిన ఎన్నికల్లో ఉమ్మడి కమ్యూనిస్టు పార్టీని ఓడించడానికి కాంగ్రెసువారి నాయకత్వంలో భూస్వామ్య పెట్టుబడిదారి శక్తులన్ని ఏకమయ్యాయి. ఆ ఎన్నికల్లో కమ్యూనిస్టులను ఓడించడానికి కనీవినీ ఎగుగని స్థాయిలో కమ్యూనిస్టు వ్యతిరేక ప్రచారానికి దినపత్రికలు పాల్పడ్డాయి. అబద్ధాలు పుకార్లతో మ్రోగిపోయాయి. దానికోసం సుప్రసిద్ధులయిన సాహితీవేత్తలందరూ ఏకమయి కమ్యూనిజం మీద దాడి చేస్తున్నప్పుడు, ‘శ్రీశ్రీ’ కమ్యూనిస్టు పార్టీల సభల్లో ప్రసంగించాడు. దానికి ప్రతీకారంగా కాంగ్రెసు దుష్ట శక్తులను బలపరుస్తున్న సాహితీవేత్తల, శ్రీశ్రీకి జాతీయత లేదని నీచమైన, హేయమైన దాడికి పాల్పడి, ఆయన మానసిక స్థితిని దెబ్బతీసే దాకా వెళ్ళారు. తుదిశ్వాస వరకూ శ్రామిక వర్గ పక్షాన నిలిచి సాహిత్యాన్ని సృష్టించిన ‘శ్రీశ్రీ’ జూన్ 15, 1983లో తుది శ్వాస విడిచాడు. ఆ మహాకవి ఆశించిన ‘మరోప్రపంచం’ కోసం ‘పదండి ముందుకు పదండి తోసుకు’ అంటూ ఉద్యమించడమే, కార్మిక వర్గం ఆయనకు ఇవ్వగల నివాళి!

జూలై - 2008

సంపాదకీయం

బుష్ నీడల్ ప్రధాని

కార్మికలోకం

సి.ఐ.టి.యూ. ఆంధ్రప్రదేశ్ కమిటీ మాసపత్రిక

సంపుటి 21 సంఖ్య 07
విడి ప్రతి వెల : రూ. 5
సం॥ చందా : రూ. 50

విషయ సూచిక

సంపాదకీయం	1
కార్మికీయం	2
కవర్ స్టోరీ	3-5
ఆరోగ్యానికి నేరేడు	6
ఉద్యమవార్తలు	7-19
ఆగస్టు నమ్మే డిక్లరేషన్	20
అంతర్జాతీయం	21
సామాజిక న్యాయం	23
కలంపై చీకటి జాలు	24
అణు ఒప్పందంపై	25
ధరలు పెంచుతున్న ప్రభుత్వ విధానం	26
లోకకళ్యాణం (కథ)	28
దశావతారం (సినిమా)	29
బాలల లోకం	31
కవిత	32

మేనేజర్

కార్మికలోకం

ఇ.నం.1-7-139/44, ఎస్.వి.జి.స్ట్రాక్ కేంద్రం,
ఎస్.ఆర్.కె.నగర్, రిసాలగడ్డ, జమిన్స్ నెహ్రూ,
ముఖరాజ్, హైదరాబాద్-20.
ఫోన్: 27612474 ఫ్యాక్స్: 27610128

ఎడిటోరియల్ బోర్డు

ఎడిటర్: పి.రోజా

సభ్యులు :

వై. సిద్ధయ్య, పర్వ సత్యనారాయణ,
ఎస్.వీరయ్య, ఆర్.సుధాభాస్కర్,
పి.అజయ్ కుమార్, అబ్బాస్, ఆర్.ఎన్.మూర్తి,
సత్యభాస్కర్, పి.అరుణ.

మేనేజరియల్ బోర్డు

మేనేజర్: వై. సిద్ధయ్య

సభ్యులు :

పర్వ సత్యనారాయణ, ఎస్.పుణ్యవతి,
వెంకట్, ఆర్.ఎన్.మూర్తి, పి.అరుణ.

అణు ఒప్పందం చేసుకొని తీరాల్సిందేనని ప్రధాన మన్మోమన్ సింగ్ మొండి పట్టుపట్టి కూర్చున్నారు. లేనట్లయితే జి-8 దేశాల సమావేశంగా తన పరువుపోతుందని వాపోతున్నారు. 127 దేశాలను ఒప్పించి సంతకం చేయించిన సిటీబిటిపై ఒప్పందం అమెరికా పార్లమెంటులో ఓడిపోయినప్పుడు క్లింటన్ తలవంచకతప్పలేదన్నది గమనించాలి.

మనకు 135 సం॥ వరకు సరిపోయే బొగ్గు ఇంధన వనరులున్నాయి. ఎంతో విలువైన జలవనరులు, గంగా, గోదావరి నదుల నుండి వృధాగా సముద్రంలో కలుస్తున్నాయి. గోదావరి, కావేరి బేసిన్లో అపారమైన గ్యాస్ నిక్షేపాలున్నాయి. ఇరాన్ మన దేశానికి పైపులైను ద్వారా చౌకగా గ్యాస్, పెట్రోల్ అందించడానికి సుముఖంగా ఉంది. వీటన్నింటిని సద్వినియోగం చేసుకోకుండా అణు ఇంధనం కోసం ప్రభుత్వం వెంపర్లాడుతున్నది.

అమెరికా షరతులకు లొంగి అణుఒప్పందం కుదుర్చుకున్నా మన ఇంధన అవసరాలు తీరవు. నేడు కేవలం 3% మాత్రమే అణు ఇంధనం ద్వారా తీర్చుకొంటున్నాము. ఈ ఒప్పందం అమలు జరిగి అన్ని సజావుగా సాగిపోయినా 2032 సం॥ నాటికి కేవలం 6 శాతానికి మాత్రమే పెరుగుతుంది. ఈ స్వల్ప ప్రయోజనం కోసం మన దేశ సార్వభౌమాధికారాన్ని ఎందుకు వదులుకోవాలి?

రేడియోధార్మికత, అణు వ్యర్థాలు ఆరోగ్యానికి ప్రమాదకరమైనవి. అణురియాక్టర్లలో జరిగే ప్రమాదాల వలన నష్టం అపారమైనది. అందుకే అభివృద్ధి చెందిన దేశాలన్నీ దాదాపుగా అణు విద్యుత్ ఉత్పత్తిని నిలిపివేస్తున్నాయి. అయినా మన ప్రభుత్వం అణు ఇంధనం కోసం ఆరాటపడుతున్నది.

హైడ్ చట్టం ఎంతో ప్రమాదకరమైనది. దాని ప్రకారం ఒప్పందం చేసుకున్న దేశాల్లో ఆర్థిక, విదేశాంగ, సైనిక విధానాలను శాసిస్తుంది. తన ఆజ్ఞలకు అనుగుణంగా వ్యవహరించకపోయినా ఒప్పందం నుండి అమెరికా వైదొలుగుతుంది. అమెరికాలోని జిల్లా న్యాయమూర్తి సహితం పెత్తనం చేస్తారు. మన అంతర్గత విషయాలలో అమెరికా ప్రత్యక్ష జోక్యం పెరుగుతుంది.

ద్వంద్వ ప్రయోజనాలకు ఉపయోగపడే భారజలం అభివృద్ధి, యురేనియం శుద్ధి చేయటం వంటి సున్నిత పరిజ్ఞానాన్ని భారతదేశంతో సహా ఏ దేశానికి సరఫరా చేయరాదని హైడ్ చట్టంలో క్లాజ్ 103(6) శాసిస్తుంది.


అమెరికాలోని అణు పరికరాలకు సంబంధించిన అనేక పరిశ్రమలు ఆర్డర్లు లేక మూతపడుతున్నాయి. ఈ ఒప్పందం ద్వారా అమెరికా భారతదేశాన్ని తన గుప్పెట్లో పెట్టుకొని దక్షిణాసియాపై పట్టు సాధించడమే కాక తన కంపెనీలకు ఆర్థిక ప్రయోజనం చేకూర్చేందుకు పన్నాగం పన్నింది. అందుకే దేశ ప్రయోజనాలకు వ్యతిరేకంగా ఉన్న అణు ఒప్పందాన్ని వామపక్షాలు వ్యతిరేకిస్తున్నాయి. దేశ సార్వభౌమాధికారాన్ని తాకట్టుపెడితే సహించమని, మద్దతు ఉపసంహరిస్తామని హెచ్చరించడం సహేతుకం.

కాంగ్రెస్ తప్పిదాలను ఆసరా చేసుకొని తిరిగి అధికారంలోకి రావాలని బిజెపి ప్రయత్నిస్తోంది. అమెరికాతో వ్యూహాత్మక భాగస్వామ్యం పేరుతో అమెరికా అడుగులకు మడుగులొత్తిన బిజెపి వారు అణు ఒప్పందంపై సన్నాయి నొక్కులు నొక్కుతున్నారు.

ఒకవైపు దేశాన్ని ధరలు వణికిస్తున్నాయి. అమెరికా ప్రయోజనాలు కాపాడే అణు ఒప్పందం కన్నా సామాన్యులను పీడిస్తున్న ధరల సమస్య ముఖ్యమైంది. వాటిని నియంత్రించాల్సిన ప్రభుత్వం అవేం పట్టించుకోకుండా అమెరికా అణు ఒప్పందాన్ని ఖరారు చేస్తే ప్రజలే తగిన గుణపాఠం చెబుతారు.


కార్టూన్లీయం

వివిధ పత్రికల సౌజన్యంతో



చమరు ధరలు

ఇలా
తిరగబడితే
బతుకు బండి
నాగేదేలా?



సమరశంఖం పూరించిన త్రామిక జనావళి

“కాల్చే ఆకలి, కూల్చే పేదన
దారిద్ర్యాలూ, దోర్లనాలూ
కట్టం చాలక కడుపు మంటచే
తెగించి సమ్మెలు కట్టేవాళ్లు
అందరూ ఒకటే
నినబించారూ
సమరశంఖం పూరించారూ...”

బిడుగులంతా ఏకమయ్యారు తమ సమస్యల
పరిష్కారం కోసం మరోసారి సమరశంఖం పూరించారు.
ఇల్లు, ఇళ్ళ స్థలాలు, బకాయిపడ్డ వేతనాలు, టి.ఎ,
డి.ఎలు బకాయిలే చెల్లింపు వంటి స్థానిక సమస్యలతో

పికెటింగ్లు జరిగాయి. వేలాది మంది ప్రజలు
కదలివచ్చారు. మండల కార్యాలయాలకు తాళాలు
పడ్డాయి. ఎంఆర్డీతో సహా అన్ని స్థాయిల ఉద్యోగాలు
ఆఫీసు బయటే ఉండాల్సి వచ్చింది. విజయవాడ,
హైదరాబాద్, తూ.గో, జిల్లాల్లో కొన్ని చోట్ల అరెస్టులు
చేశారు. పెద్దసంఖ్యలో తరలివచ్చిన ప్రజలను చూసి
పోలీస్లు ప్రేక్షక పాత్రవహించారు.

ఈ కార్యక్రమాలకు ముందు మండల స్థాయిలో
వివిధతరగతుల ప్రజలు ఎదుర్కొంటున్న సమస్యల్ని ప్రభుత్వ
నిర్లక్ష్య వైఖరిని ఎండగడుతూ లక్షలాది కరపత్రాలు వేసి
గ్రామ గ్రామాన విస్తృతంగా పంచారు. నిర్దిష్టమైన
కోర్కెలతో కూడిన పోస్టర్లు వేశారు. కార్యక్రమానికి ముందే




పాటు రాష్ట్ర వ్యాపితంగా ఉన్న అనేక డిమాండ్స్ సాధనకై
మండల కార్యాలయాలను దిగ్బంధించారు. ప్రజా
సంఘాల ఐక్యవేదిక పిలుపు మేరకు జూన్ 16-21
వరకు మండల కార్యాలయాల పికెటింగులు
జయప్రదమయ్యాయి. వారం రోజులు పాటు దాదాపు
మండల పరిపాలనా వ్యవస్థ స్తంభించింది.

గతంలో ఎన్నడూ జరగని రీతిలో రాష్ట్రంలో 1120
మండలాలకు గాను 800 మండలాల్లో ధర్నాలు,

తమసమస్యలను ప్రభుత్వం దృష్టికి తెస్తూ అధికారులకు
మహాజర్లు ఇచ్చారు. క్షేత్రస్థాయిలో ఐక్యతకోసం అన్ని
సంఘాలు విశేషాలు కృషిచేశాయి. ఇది కష్టజీవులందరిలో
విశ్వాసాన్ని కలిగించింది.

ఒక్కొక్కరోజు ఒక్కో ప్రజసంఘం ఆధ్వర్యంలో
ఆందోళనకారుల నినాదాలతో మండల కేంద్రాల్లో
మార్చోగాయి.

అసంఘటిత రంగ కార్మికులకు సమగ్రచట్టం
తేవాలని, సంక్షేమ పథకాలు, కనీసవేతనాల అమలు



చేయాలని, ఫించన్లు, రేషన్ కార్డులు ఇవ్వాలని, పి.ఎఫ్, ఇ.ఎస్.ఐ, ప్రమాదబీమా వంటి సౌకర్యాలు కల్పించాలని అసంఘటితరంగం కార్మికులు నినదించారు. వేతనాలు పెంచుతామని, ప్రయివేటీకరణ చేయబోమని, ప్రమోషన్లు, ఇతర సమస్యలు పరిష్కరిస్తామని, ఫిబ్రవరి 27న రాష్ట్ర ప్రభుత్వం ఇచ్చిన వాగ్దానాలపై నేటికీ ఆదేశాలు వెలువడకపోవడంతో ఆగ్రహించిన అంగన్ వాడీలు పెద్ద ఎత్తున మండల కార్యాలయాలను ముట్టడించారు. వేతనం నిర్ణయించి అమలు చేయాలని, బకాయిలు చెల్లించాలని, వెట్టి చాకిరీకి తాము సిద్ధంగా లేమని ఆశ, మిడ్ డే మిల్స్ వర్కర్లు నినదించారు. ప్రతిమండలంలో పెద్ద సంఖ్యలో మహిళాకార్మికులు పాల్గొవడం, ఉద్యమానికి ముందు నిలవడం పెరుగుతున్న మహిళాచైతన్యానికి ప్రతీక.

విద్యార్థులు, యువజనులు, మహిళలు, రైతులు, వ్యవసాయ కార్మికులు, వృత్తిదారులు ఒకరేమిటి? ప్రభుత్వ నిర్లక్ష్యానికి గురవుతున్నవారంతా ఒక్కటయ్యారు. దిక్కులు పిక్కటిల్లేలా తమ కోర్కెలను వినిపించారు. ఎన్నికల ముందు మభ్యపెట్టి ఓట్లు దండుకున్న కాంగ్రెస్ అధికారంలోకి వచ్చాక తమ వాగ్దానాలను నీటి రాతల చేసింది. ప్రపంచీకరణ విధానాలకు దాసోహం అయింది. ధనవంతుల కొమ్ముకాస్తూ పేదలపై మరిన్ని భారాలు మోపింది. ఈతకాయ ఇచ్చి తాటికాయ తీసుకున్న చందంగా కొన్ని తరగతుల కార్మికులకు, ఉద్యోగులకు నామమాత్రం వేతనాలు పెంచి అన్నివస్తువుల ధరలను విపరీతంగా పెంచింది.


పేదలనడ్డివిరిచిన అధికధరలు

రోజు రోజుకు పెరిగి పోతున్న ధరలు పేదల బ్రతుకులను కుదిపేస్తున్నాయి. చాలీచాలని వేతనాలతో జీవనం సాగించే అసంఘటిత రంగ కార్మికులకు ధరల పెరుగుదల మూలిగే నక్కపై తాటి కాయపడ్డ చందంగా ఉన్నది. అసలే అరకొర జీతాలు అవీ సకాలంలో అందవు అలాంటి వారికి రోజుకో తీరుగా పెరిగి పోతున్న నిత్యావసర వస్తువుల ధరలు పెనుభారంగా పరిణమించాయి. నిత్యవసరాలైన బియ్యం, గోధుమలు, పప్పులు, నూనెల ధరలు ఈ ఆరుమాసాల కాలంలో 80% నుండి వంద శాతానికి పైగా పెరిగాయి. కానీ జీతాలులో మాత్రము నామమాత్రపు పెరుగుదలే కనీసం రోజువారి ఆహార ధాన్యాలను కొనే పరిస్థితి కూడా లేక పస్తులుండాల్సిన దుస్థితి దాపురింస్తున్నది.

కనీస వేతనాల చట్టాన్ని అసంఘటిత కార్మికుల సంక్షేమ చట్టాన్ని అమలు చేయకుండా తాత్కాలికము చేస్తూ ధనవంతుల కొమ్ముకాస్తూ సర్కార్ నిత్యావసర వస్తువుల ధరలు ఆకాశానంటు తుంటే చోద్యం చూస్తున్నది. అధిక ధరలు పేదల నడ్డివిరుస్తుంటే ప్రభుత్వానికి చీమ కుట్టినట్లు కూడా లేదు. అందుకే ధరలకు వ్యతిరేకంగా, ధరల పెరుగుదలకు కారణమవుతున్న ప్రభుత్వ విధానాలకు వ్యతిరేకంగా పోరాడవల్సిన అవసరమున్నది.

పెరుగుతున్న శ్రమదోపిడీ

ప్రభుత్వ రంగ సంస్థలలో ఖాళీలు కాంట్రాక్టు ఉద్యోగులతో మాత్రమే భర్తీ చేస్తున్నది. నామమాత్రపు వేతనాలిచ్చి వారి శ్రమను



దోచుకుంటున్నది. మహిళా కార్మికులను మరింత దోపిడీకి గురిచేస్తున్నది. గౌరవవేతనం పేరుతో అంగన్ వాడీ ఉద్యోగులను పారితోషికం పేరుతో వాలంటరీ హెల్త్ వర్కర్లను ఒక పూట భోజనంతో మద్యాహ్నభోజన కార్మికులను, వారి శ్రమను నిలుపునా దోచుకుంటున్నది. లక్షల సంఖ్యలో ఉన్న బీడీ కార్మికులను యాజమాన్యాలు విపరీతంగా దోచుకుంటున్నారు. కనీస వేతనాలు చెల్లించకపోగా వారికివ్వబడిన ప్రావిడెంటుఫండులో యజమానుల వంతు చెల్లించటం లేదు. ఇంత చేసినా ప్రభుత్వం చోద్యం చూస్తున్నదే తప్ప కార్మికుల సమస్యలను మాత్రం పట్టించుకోవడం లేదు. వీరంతా పేదకుంటుబాలకు చెందిన ఎస్ సి, ఎస్ టి, వెనుకబడిన తరగతులకు చెందిన వారు కావటం, మహిళలు కావటంతో వీరిపట్ల చిన్న చూపు చూస్తున్నది. ప్రభుత్వ విధానాల కారణంగా రోజు రోజుకూ అసంఘటిత రంగం విస్తరిస్తున్నది. మున్సిపల్, గ్రామపంచాయితీ, భవన నిర్మాణం, సెక్యూరిటీ గార్డులు, షాపుల్లో పని చేసేవారు, అడ్డాకూలీలు, గృహకార్మికులు తదితర అనేక వృత్తులు చేస్తున్న వీరికెవ్వరికీ పనిభద్రత లేదు. శ్రమకు తగ్గ వేతనమూలేదు. రక్షణలేదు. చట్టపరమైన సౌకర్యాలు అసలే లేవు ఇటువంటి పరిస్థితుల్లో దోపిడీకి వ్యతిరేకంగా ఉద్యమించాల్సిన ఆవశ్యకత పెరిగింది.

దళితోద్ధరణ, ఇందిరమ్మరాజ్యం పేరుతో గప్పాలుకొడుతున్న ప్రభుత్వం వారి సంక్షేమాన్ని మరచింది. నోడల్ ఏజన్సీల ద్వారా నిధులు ఖర్చు చేయాలని దళిత సంఘాలు కోరుతున్నా పెడచెవిన పెడుతున్నది. ప్రభుత్వ ప్రయివేటు భాగస్వామ్యంతో విద్యావైద్య రంగాలను ప్రయివేటీకరించే చర్యలు చేపట్టింది. సంక్షేమరంగాన్ని పటిష్టం చేస్తామన్న తనవాగ్దానాన్ని అటకెక్కించింది.

ప్రభుత్వ మోసపూరిత చర్యలకు వ్యతిరేకంగా ఉద్యమించాలని అన్ని జ్రాసంఘాలు నడుము బిగించాయి. బడ్జెట్ లో వాటాకై అసెంబ్లీ బాట పట్టాయి. ప్రభుత్వాన్ని సంక్షేమ రంగానికి 50 శాతం నిధులుకేటాయించాలని నిలదీసాయి. ఈ మహోద్యమంలో లక్షలాది మంది పేదల దండు రాజధానికి తరలివచ్చింది. ఫలితంగా ప్రభుత్వం దిగివచ్చింది. కొన్ని తరగతుల ప్రజలకు వాగ్దానాలు చేసింది. అసంఘటిత రంగ కార్మికులకు ఇందిరమ్మ పథకం క్రింద ఇళ్ళు నిర్మిస్తామని చెప్పింది. కనీసవేతనాలు అమలు చేస్తామన్నది. రాష్ట్రంలో కోటిన్నరమంది వ్యవసాయకార్మికుల, కోటిమంది అసంఘటిత కార్మికుల సంక్షేమాని, భద్రతకు సమగ్ర చట్టాలు చేస్తామని చెప్పింది.

కాని ప్రభుత్వం తనమాటనిలుపుకోలేదు. ఈ పరిస్థితుల్లో ఉద్యమాన్ని కొనసాగించాలని ప్రజా సంఘాల ఐక్యవేదిక నిర్ణయించింది. అందులో భాగంగానే జూన్ 16-21 వరకు రాష్ట్ర వ్యాపితంగా మండల కార్యాలయాల పికెటింగులకు పిలుపు నిచ్చింది. ఐక్య పోరాటాల ఆవశ్యకతను అర్థం చేసుకున్న శ్రామికులు ఉద్యమబాట చేపట్టారు. మండల స్థాయి నుండి రాష్ట్ర స్థాయి వరకు ఉన్న తమ సమస్యల పరిష్కారానికి పోరాటం తప్ప మరో మార్గం లేదని గమనించారు

ఇప్పటికైనా పేదల సంక్షేమం పట్ల ప్రభుత్వం నిర్లక్ష్యాన్ని విడనాడాలి. ఇచ్చిన వాగ్దానాలను అమలు చేయాలి. ప్రజలెదుర్కొంటున్న సమస్యల పరిష్కారానికి అన్నిస్థాయిల్లో తగుచర్యలు తీసుకోవాలి. లేనట్లయితే ప్రజల ఆగ్రహానికి గురికాకతప్పదు.

- పి. రోజా

❖ ❖ ❖

ఆరోగ్యానికి నే 'రేడు'

లైడ్స్... డెడ్స్...

ఎండాకాలం చివర్లో, వర్షాలు మొదలయ్యే తొలిరోజుల్లో కనిపించే పండు నేరేడు. నేరేడును కేవలం పండుకోసమే కాకుండా ఇతరత్రా వైద్యపరమైన ఉపయోగాల కోసం కూడా వాడతారు. పచ్చినేరేడు కాయలను వెనిగర్ తయారీకి వాడతారు. నేరేడు పూలనుంచి తయారైన తేనెకు ప్రత్యేకమైన ప్రాధాన్యత ఉంది. దీనిని జామూన్ హనీ పేరుతో విక్రయిస్తుంటారు. నేరేడు గింజలకు మధుమేహాన్ని తగ్గించే గుణంతోపాటు కేంద్ర నాడీ మండలపు అతి చురుకుదనాన్ని తగ్గించే గుణం (సెంట్రల్ నర్వస్ సిస్టం డిప్రెసెంట్) ఉన్నట్లుగా లక్కీకి చెందిన సెంట్రల్ డ్రగ్ రీసెర్చ్ ఇన్స్టిట్యూట్ తనసరిశీలనలో కనుగొన్నది.

అయుర్వేద దృక్పథం నేరేడులో శరీరాన్ని తేలిగ్గా పొడిగాడంచే లక్షణాలు ఉన్నాయి. ఇది వగరు, తీపి, పులుపు రసాలతోపాటు శీత వీర్యం(శక్తి) కలిగి వచనానంతరం మధురవిపాకాన్ని పొందుతుంది.

దీనిలో రూక్ష, కషాయ గుణాలు ఉండటం వలన కఫాన్ని తగ్గిస్తుంది. శీత కషాయ ప్రధానగుణాలుండటం వలన పిత్తాన్ని తగ్గిస్తుంది. అయితే రూక్ష, శీత, కషాయ గుణాల కారణంగా వాతాన్ని పెంచుతుంది.

నేరేడుకు స్తంభనం అనే కర్మ ఉంటుంది. కాబట్టి శరీరంలో బాహ్య, అభ్యంతరంగా జరిగే స్రావాలను నిలువరిస్తుంది. చర్మ సంబంధ సమస్యలను తగ్గిస్తుంది. అలాగే శరీరంలో చోటుచేసుకునే మంటల్ని తగ్గిస్తున్నది.

మొండి వ్రణాలు: నేరేడు బెరడు చూర్ణాన్ని వ్రణంమీద చిలకరించి కట్టు కట్టాలి. దీనితో పుండు త్వరితగతిన మానుతుంది. (చరకం)

పైత్య ప్రకోపం వలన కలిగే వాంతులు: నేరేడు లేత ఆకులు, మామిడి లేత ఆకులను తెచ్చి, దంచి కషాయం తయారుచేసి చల్లారిన తరువాత తేనె కలుపుకుని తాగాలి. (చరకం)

పసిపిల్లల్లో కళ్లు, ఎర్రబడి అంటుకుపోవటం: నేరేడు లేత ఆకుల్ని బాగా కడిగి కషాయం తయారుచేసి కళ్లను కడిగితే పునులు కట్టి అంటుకుపోవటం తగ్గుతుంది. (సుశృత ఉత్తరం)

రక్త స్రావం: నేరేడు బెరడుని తెచ్చి నలగాట్టి వేడినీళ్లలో నానబెట్టి (శీత కషాయం) తేనె కలుపుకుని తాగాలి.

చెవిలో చీము: చెవిలో చీము తయారైతే నేరేడు చెట్టు ఆకులు, పండ్లను దంచి రసం తీసి కొద్దిగా వేడిచేసి రెండు చెవుల్లోనూ రెండు మూడు చుక్కలు వేయాలి.

వైట్ డిశ్చార్జ్ (తెలుపు): నేరేడు చెట్టు వేర్లను దంచి ముద్దచేసి కల్కరూపంలో బియ్యం కడుగునీళ్లతో కలిపి పుచ్చుకోవాలి. దీంతో వైట్ డిశ్చార్జ్, రక్తహీనత కూడా తగ్గుతుంది.

పిల్లల్లో విరేచనాలు: నేరేడు బెరడుని తొక్కతీసి రసం తీసి దానికి సమాన భాగం మేకపాలు కలిపి తాగించాలి.

విరేచనాలతో పాటు రక్తం పడటం: నేరేడు బెరడు చూర్ణాన్ని పాలతో కలిపి తేనె చేర్చి తీసుకోవాలి.

మధుమేహం: నేరేడు పండు ప్యాంక్రియాస్ను ఉత్తేజపరిచి ఇన్సులిన్ హార్మోను ఉత్పత్తికి తోడ్పడుతుంది. అందుకే అనాదిగా దీనిని మధుమేహంలో ఆహారభిక్షధంగా వాడుతున్నారు. పండే కాకుండా గింజలు కూడా మధుమేహంలో ఉపయోగపడతాయి. గింజల్లో జాంబోలిన్ అనే పదార్థం ఉంటుంది. ఇది పిండి పదార్థాల నుంచి చక్కెర అనియతంగా తయారుకాకుండా కట్టడి చేస్తుంది. గింజలను, ఎండబెట్టి పొడిచేసి పూటకు మూడు గ్రాముల మోతాదులో రోజుకు మూడు లేదా నాలుగుసార్లు మంచినీళ్లతో కలిపి తీసుకోవాలి. ఇది మూత్రం ద్వారా చక్కెర పోవడాన్ని నియంత్రించి శరీరానికి అందేలా చేస్తుంది. అలాగే అతి దాహాన్ని తగ్గిస్తుంది. నేరేడు చెట్టు బెరడు కూడా మధుమేహంలో ఉపయోగపడుతుంది. దీనిని కాల్చితే వచ్చిన బూడిదను బాగా నూరి, జల్లెడపట్టి నిల్వ చేసుకోవాలి. ప్రతిరోజూ ఉదయం పావు చెంచాడు మోతాదులో చస్తీళ్లతో కలిపి ఖాళీ కడుపుతో తీసుకోవాలి.

అతి మూత్రత్వం: కొంత మందికి మధుమేహం లేకపోయినా అతిమూత్ర సమస్యతో సతమతమవుతుంటారు. ఇలాంటివారు నేరేడు గింజలను పొడిచేసి పూటకు ఒక గ్రాము మోతాదులో ఉదయం, సాయంకాలం తీసుకోవాలి.

విరేచనాలు, అతిసార: నేరేడు గింజలకు స్తంభన గుణం ఉంది. అతిసార విరేచనాలు వంటివాటిలో స్తంభకంగా పనిచేసి సమస్యను తగ్గిస్తాయి. విరేచనాలపుడు ఒకటి రెండు చెంచాల పొడిని మజ్జిగతో కలిపి తీసుకోవాలి. నేరేడు ఆకులతో తయారుచేసిన కషాయానికి కూడా విరేచనాలను ఆపే గుణం ఉంది. నేరేడు ఆకుల్లో గాలిక్ యాసిడ్, ట్యానిక్ యాసిడ్ అధికమొత్తాల్లో ఉండటం దీనికి కారణం. 30 నుంచి 60 గ్రాముల ఆకులను ముద్దగా నూరి కషాయం తయారుచేసి రోజుకు రెండుమూడుసార్లు తీసుకోవాలి. నేరేడు కాండం బెరడుని వాలించి కషాయం రూపంలో తేనె కలిపి తీసుకున్నా విరేచనాలు తగ్గుతాయి.

మూలవ్యాధి: పైల్స్ చాలా సాధారణమైన సమస్య. మల ద్వారంచుట్టుపక్కల ఉండే సిరల్లో రక్తం గడ్డలు కట్టటం వలన పైల్స్ తయారవుతాయి. నొప్పి, దురదలతో పాటు రక్తం కూడా స్రవిస్తుంది. దీనికి నేరేడు బాగా పనిచేస్తుంది. నేరేడు దొరికే కాలంలో ప్రతిరోజూ ఉదయం ఉప్పుతో అద్ది ఉదయం పూట తింటూ ఉంటే మంచిఫలితం కనిపిస్తుంది. ఇలా రెండుమూడు ఏళ్లు సీజన్లో తింటే మూలవ్యాధి సమూలంగా తగ్గుతుంది.

కాలేయవ్యాధులు: నేరేడులో సహజమైన యాసిడ్లు ఉంటాయి. ఇవి కాలేయాన్ని శక్తివంతం చేసి దాని పనితీరుని మెరుగుపరుస్తాయి. చరకసంహితలో నేరేడుని కాలేయవృద్ధికి వాడవచ్చని సూచించారు.

మహిళల్లో సంతానరాహిత్యం: అండాశయాల పనితీరు దెబ్బతినటం వల్ల గాని, గర్భావశయం లోపల ఉండే ఎండోమెట్రియం పొర వ్యాధిగ్రస్తం కావటం వల్ల గాని కలిగే సంతాన రాహిత్య సమస్యలకు నేరేడు

ఉద్యమ వార్తలు

లారీ, ట్రిప్పర్ డ్రైవర్ల జీతాలు పెంపు

చిత్తూరు జిల్లా తొట్టంబేడు మండలం తంగిళ్ళపాళెం ఏరియాలో క్వారీ, క్రషర్లు ద్వారా సుమారు మూడువేలకు పైగా కార్మికులు పనిచేస్తున్నారు, ఇందులో లారీ, ట్రిప్పర్, డ్రైవర్లు 250 మంది. 2007 మే నెలలో సిఐటియు ఆధ్వర్యంలో యూనియన్ ఏర్పాటు చేసుకొని. జీతాలు పెంచాలని యజమానులకు డిమాండ్ నోటీసు ఇవ్వగా 500 రూ/-లు జీతం పెంచుటకు యాజమాన్యం అంగీకరించింది. అప్పటికీ వారికి ఇస్తున్న జీతం 2000 మాత్రమే పెరిగిన జీతంతో కలిపితే 2500 రూ/-లు అయ్యింది.

పెరుగుతున్న ధరలతో ప్రస్తుతం ఉన్న జీతాలు సరిపోవాని 2500-4000/- కు పెంచాలని యూనియన్ ఆధ్వర్యంలో యాజమాన్యాన్ని డిమాండు చేశారు. యాజమాన్యంతో మూడుఫాలుగా యూనియన్ లీడర్లు, సిఐటియు నాయకులు యాజమాన్యం దిగివచ్చి 500 రూ/-లు జీతం పెంచుటకు ముందుకు వచ్చారు దీనిని తిరస్కరించిన కార్మికులు సమ్మెలోకి వెళ్ళాలని నిర్ణయించారు. జూన్ 4వ తేదీన అర్ధరాత్రి నుంచి సమ్మెలోకి వెళ్ళాలని నిర్ణయించారు జూన్ 5వ తేదీ ఉదయం 10 గం|| యాజమాన్యం చర్చలకు వచ్చింది 500/-లు కంటే ఒక్క రూపాయి కూడా పెంచేది లేదు. మీ ఇష్టం వచ్చిన విధంగా చేసుకొండి అని చెప్పిన వాళ్ళు మరో 250 రూ/-లు పెంచడానికి ఒప్పుకొన్నారు మొత్తం మీద ఒక సంవత్సరంలో యూనియన్ ఏర్పాటు చేసుకొన్న ఫలితంగా లారీ, ట్రిప్పర్ డ్రైవర్లకు ✧

ఎస్.డబ్ల్యు.ఎఫ్ సూళ్ళూరుపేట డిపో కమిటీ

ఆర్టీసి వెరిఫికేషన్ ఎన్నికలలో సూళ్ళూరుపేట ఆర్టీసి డిపో స్టాఫ్ & వర్కర్స్ ఫెడరేషన్ కు ఆర్థికంగాను, ప్రచారంలో పాల్గొని పూర్తి సహకారం అందించి సూళ్ళూరు పేట డిపో నందు ఎస్.డబ్ల్యు.ఎఫ్ గెలుపుకు సహకరించిన వారందరికీ అభినందనలు తెలియజేశారు. షార్ ఎంప్లాయిస్ యూనియన్ అసోసియేషన్ (ఎస్.ఐ.ఎ), శ్రీహరి కోట, దక్షిణ రైల్వే ఎంప్లాయిస్ యూనియన్ (డిఆర్.ఐ.యూ), సూళ్ళూరుపేట, ఐక్య ఉపాధ్యక్ష ఫెడరేషన్ (యుటిఎఫ్), సూళ్ళూరుపేట, మరియు పూళ్ళూరుపేట పట్టణ సిఐటియు ప్రజా సంఘాల అనుబంధ సంఘాల నాయకులకు, కార్యకర్తలకు స్టాఫ్ & వర్కర్స్ ఫెడరేషన్ (సిఐటియు) నెల్లూరు రీజియన్ ఉపాధ్యక్షుడు పి. మనోహరం గారు కృతజ్ఞతాభివందనలు తెలియజేశారు. ✧

తూర్పు గోదావరి జిల్లా రిక్షా కార్మిక సంఘం ప్రథమ మహాసభ

సామర్లకోట జూన్ 1న రిక్షా కార్మికులందరూ ఐక్యంగా ఏర్పడి సిఐటియు అనుబంధంగా రిక్షా కార్మిక సంఘం ఏర్పాటయింది. సిఐటియు మండల అధ్యక్షులు విప్పర్తి కొండల రావు అధ్యక్షతన మహాసభ జరిగింది. సిఐటియు మండల కార్యదర్శి బాలం శ్రీనివాస్ మాట్లాడుతూ రిక్షా లాగుతూ బ్రతుకు



బండి నడిపించుకొంటున్న వారికి ప్రభుత్వం సంక్షేమ పథకాలు కాని, చట్టాలు కాని అమలు చేయడం లేదని విమర్శించారు. రిక్షా కార్మికులందరికీ ఇళ్ళుస్థలాలు ఇవ్వాలని, రేషన్ కార్డులు, పెన్షన్లు ఇవ్వాలని డిమాండ్ చేశారు. సిఐటియు జిల్లా నాయకులు యామలపు సూర్యారావు మాట్లాడుతూ రిక్షా కార్మికులకు పశ్చిమ బెంగాల్ లో ఇస్తున్నట్లు పి.ఎఫ్., వెల్ఫేర్ ఫండ్ చట్టం ఇక్కడ కూడా అమలు చేయాలని డిమాండ్ చేశారు. సిపిఎం పట్టణ కార్యదర్శి కరణం ప్రసాదరావు మాట్లాడుతూ పెరుగుతున్న ధరల వలన రిక్షా కార్మికుల బతుకులు అతికష్టంగా ఉంటున్నాయని ప్రభుత్వం ధరలను అరికట్టాలని డిమాండ్ చేశారు. అనంతరం రిక్షా కార్మిక సంఘం అధ్యక్షులుగా ముప్పిడి సత్తిబాబు, కార్యదర్శిగా దేవరావు సత్యనారాయణ, ఉపాధ్యక్షులుగా మామిడిగోపాలం, సహకార్యదర్శిగా జయరాజు, కమిటీ సభ్యులుగా గురజపు నాగేశ్వరరావు, గోపాలదాసు సూర్యారావు, గురసత్తి, సుబ్బారావు, కొండ్రరమణ, లండి అప్పారావు, ఏసు, సూకరాజు ఎన్నికయ్యారు. ఈ కార్యక్రమంలో సిఐటియు మండల నాయకులు తుంసాల పాల్గొన్నారు. ✧

సంఘ మిత్రులకు ఉద్యోగభద్రత కల్పించాలి-సిఐటియు



ఐకేపిలో అంతర్భాగంగా పని చేస్తున్న సంఘ మిత్రుల సమస్యలు పరిష్కరించకపోతే రాబోయే కాలంలో పెద్ద పోరాటాలు చేయడానికి సిద్ధంగా ఉండాలని సిఐటియు రాష్ట్ర కార్యదర్శి

కె.ధనలక్ష్మి పిలుపు నిచ్చారు. ఏళ్ళతరబడి పని చేస్తున్నా ప్రభుత్వం గుర్తించడంలేదని, కనీసవేతనాలు పి.ఎఫ్., ఇ.ఎస్.ఐ, ఉద్యోగ భద్రత వంటి సౌకర్యాలకు నోచుకోలేదని ఈ సమస్యలు పరిష్కారం అవ్వాలంటే సంఘటితంగా పోరాడాలని కోరారు.

అసంఘటితరంగ కార్మికుల కోసం అవిరాళం కృషి చేస్తున్న సిఐటియు సంఘ మిత్రులకు అన్నిరంగాల కార్మికులను అండగా నిలబెడతామని, వీరిసమస్యల పరిష్కారం కోసం కృషిచేస్తామని సిఐటియు జిల్లా కార్యదర్శి హరికృష్ణ అన్నారు.

జిల్లాలో వివిధ రంగాలలో పనిచేస్తున్న అంగన్ వాడీ, ఆశ, మధ్యాహ్నభోజన కార్మికులు సంఘ మిత్రులు చేసే పోరాటాలకు తోడుగా వుంటారని పి.హేమలత అన్నారు. సదస్సుకు సుగుణ అధ్యక్షత వహించారు. గంగ, శ్రీదేవి, వాణిశ్రీ, వాసు, చంద్ర, దుర్గ, రాధాకృష్ణ తదితరులు ఉపన్యసించారు. 500 మంది పాల్గొన్నారు.

❖

అటవీ శాఖ కాంట్రాక్టు ఉద్యోగుల నిరాహారదీక్షలు

అటవీశాఖలో పనిచేస్తున్న కన్సాలిడేటెడ్, ఔట్ సోర్సింగ్ కాంట్రాక్టు ఉద్యోగుల సమస్యల పరిష్కారానికి ధర్నా, నిరాహార దీక్షలను హైదరాబాద్లో చేపట్టారు. ప్రస్తుతం పనిచేస్తున్న కన్సాలిడేటెడ్ ఔట్ సోర్సింగ్ పద్ధతికి మార్చాలన్న ప్రతిపాదనకు వ్యతిరేకంగా, ఔట్సోర్సింగ్ విధానాన్ని రద్దు చేసి ప్రస్తుతం పనిచేస్తున్న ఔట్సోర్సింగ్ కాంట్రాక్టులను డైరెక్టు విధానంలోకి మార్చాలని, రెగ్యులరైజ్ చేయాలని క్యాజువల్ మరియు ప్రసూతి లీవు సౌకర్యాలు, పి.ఎఫ్, ఇ.ఎస్.ఐ సౌకర్యాలను కల్పించాలని కోరుతూ ఆందోళనలను చేపట్టారు.

జూన్ 23వ తారీఖున హైదరాబాద్లోని అరణ్య భవన్ ఎదుట ధర్నా చేశారు. రాష్ట్ర ప్రభుత్వోద్యోగుల జెఎసి కో చైర్మన్ జనార్ధన్ రెడ్డి గారు ధర్నాను ప్రారంభించారు. ధర్నాకు ఫారెస్ట్ డిపార్ట్మెంట్ టి.ఎన్.జి.ఓల సంఘం అధ్యక్షురాలు కా॥ రేవతి, సిఐ 4వ అసోసియేషన్ నాయకులు ప్రవీణ్ కుమార్ మద్దతు తెలిపారు. ధర్నాలో ఫారెస్ట్ డిపార్ట్మెంట్ ప్రధాన కార్యాలయంలో పనిచేస్తున్న మొత్తం కాంట్రాక్టు ఉద్యోగులతో పాటు 11 జిల్లాల నుండి (6 సర్కిల్స్) వచ్చిన తాత్కాలిక (కన్సాలిడేటెడ్) ఉద్యోగులు పాల్గొన్నారు.

మహిళలు పెద్దఎత్తున పాల్గొని ధర్నా నిరాహార దీక్షలను జయప్రదం చేశారు.


జూన్ 24,25వ తారీఖులలో 2రోజుల రిలేనిరాహార దీక్షలు చేశారు. జూన్ 24న నిరాహారదీక్షలను ఎంఎల్ఎస్ డా॥కె.నాగేశ్వర్, 25/6/08 నిరాహారదీక్షలను సిఐటియు రాష్ట్ర ప్రధాన కార్యదర్శి కా॥ ఆర్.సుధాభాస్కర్ పాల్గొన్నారు. నిరాహారదీక్షలకు రాష్ట్ర ప్రభుత్వోద్యోగుల జెఎసి చైర్మన్ కా॥గోపాల్ రెడ్డి, టి.ఎన్.జి.ఓలు సెక్రటరీ జనరల్, దేవీప్రసాద్, టి.ఎన్.జి.ఓలు సెంట్రల్ కమిటీ నాయకులు, కాంట్రాక్టు ఉద్యోగుల జె.ఎ.సి. చైర్మన్ ఎ.వి. నాగేశ్వరరావు, కో చైర్మన్ పాలడుగు భాస్కర్, కా॥రేవతి ఫారెస్ట్ డిపార్ట్మెంట్ ఎ.పి.ఎన్.జి.ఓలు నాయకులు పాల్గొని సంఘీభావాన్ని తెలియచేశారు.

ప్రిన్సిపల్ ఛీఫ్ కన్సర్వేటర్ ఆఫ్ ఫారెస్ట్కు, ముఖ్య మంత్రి మరియు అటవీశాఖ ప్రిన్సిపల్ కార్యదర్శిలకు వినతిపత్రాలను సమర్పించారు సమస్యలను పరిష్కరిస్తామని పిసిసిఎఫ్ హామీనిచ్చారు. సంబంధిత అధికారులకు తగు ఆదేశాలు జారీచేస్తామని, ఫైల్ను తెప్పించి పరిశీలించి న్యాయం చేస్తామని ముఖ్యమంత్రి హామీనిచ్చారు.

❖

సమస్యలు పరిష్కరించకుంటే పోరాటం ఉధృతం

జిల్లాలో వున్న విద్యుత్ ఉద్యోగుల, కార్మికుల సమస్యల పరిష్కారంలో ఎస్.పి.డి.సి.ఎల్, సిఎండి నిర్లక్ష్యం చేస్తే పోరాటాలను ఉధృతం చేయాల్సి వుంటుందని సిఐటియు రాష్ట్ర కౌన్సిల్ సభ్యులు ఎ.రామమోహన్ హెచ్చరించారు. బుధవారం



నాడు నగరంలోని స్థానిక విద్యుత్ భవన్ వద్ద యునైటెడ్ ఎలక్ట్రిసిటీ ఎంప్లాయిస్ యూనియన్ జిల్లా కమిటీ ఆధ్వర్యంలో ధర్నా జరిగింది. ఈ సందర్భంగా రామమోహన్ మాట్లాడుతూ డిపార్ట్ మెంట్ ప్రమోషన్ కమిటీ ఆమోదం పొందిన ఎల్డిసి ఉద్యోగి సుదర్శన్ రెడ్డికి యుడిసిగా ప్రమోషన్ ఇవ్వాలి వుండగా సర్టిఫికేట్ల వెరిఫికేషన్స్ పేరుతో జాప్యం చేస్తున్నారన్నారు. సిఎండి వెంటనే స్పందించి సుదర్శన్ రెడ్డికి ప్రమోషన్ ఇవ్వాలన్నారు. సిజెఎల్ఎం లకు అలవెన్స్ కు సంబంధించిన నిబంధనలను వెంటనే సవరించాలని ఆయన డిమాండ్ చేశారు. కాంట్రాక్టు కార్మికులకు జీతాలు చెల్లించని కాంట్రాక్టర్లు మల్లికా బేగం, సుబ్బారెడ్డి, ఎస్.వి.రమణలపై చర్యలు తీసుకోవాలని ఆయన డిమాండ్ చేశారు. ఈ సమస్యల పరిష్కారానికై అనేక సార్లు సిఎండి దృష్టికి తీసుకువెళ్ళినా ఫలితం లేదన్నారు. కాంట్రాక్టర్లు కార్మికులకు ఈపిఎఫ్ చెల్లించడంలో నిర్లక్ష్యం వహిస్తున్నారన్నారు. ఇప్పటికైనా జిల్లా అధికారులు వెంటనే జోక్యం చేసుకొని పరిష్కరించాలని ఆయన డిమాండ్ చేశారు. అనంతరం ఎస్ఈ శంకర నారాయణ తో జరిగిన చర్చలు సఫలం కావడంతో ధర్నా కార్యక్రమాన్ని విరమించారు. ఈ కార్యక్రమంలో డిస్కా యుఇఇయు ప్రధాన కార్యదర్శి ఎన్.శివశంకర్, జిల్లా అధ్యక్షులు సి.రవికుమార్, ప్రధాన కార్యదర్శి పి.సుదర్శన్ రెడ్డి, కోశాధికారి జయప్ప, రాష్ట్ర కమిటీ సభ్యులు నరసింహులు, శ్రీనివాసులు, పుల్లయ్య సుబ్బారాయుడు, నాయబరసూల్, లక్ష్మమయ్య, నారాయణస్వామి, రంతు, హేమ కుమార్ తో పాటు జిల్లాలో వున్న విద్యుత్ ఉద్యోగులు, కార్మికులు పాల్గొన్నారు.

విద్యుత్ మీటర్ రీడింగ్ కార్మికుల సమస్యలు పరిష్కరించాలి

ఈ రోజు నిజామాబాద్ నగరంలో గాజుల్ పేట్ మున్నూరుకాపు సంఘములో విద్యుత్ మీటర్ రీడింగ్ కార్మికుల సమావేశము జరిగింది. ఈ సమావేశమునకు ముఖ్య అతిథులుగా (సిఐటియు) జిల్లా మరియు నగర



ప్రధానకార్యదర్శులు ఎ.రమేష్ బాబు, వై. ఓమయ్యలు మీటర్ రీడింగ్ అధ్యక్షులు హాజరై ప్రసంగించారు. ఈ సందర్భంగా వారు మాట్లాడుతు గత తొమ్మిది సం॥లుగా విద్యుత్ సంస్థలో కాంట్రాక్ట్ కార్మికులుగా పని చేస్తున్నా కనీస వేతనాలుగాని, గుర్తింపు కార్డులుగాని, పెన్షన్, ఇఎస్ఐ లాంటి సౌకర్యాలు అమలు కాకపోవడం సిగ్గు చెటన్నారు.

తెలుగుదేశం అధికారంలో ఉన్నప్పుడు కాంట్రాక్ట్ వ్యవస్థను వెట్టిచాకిరితో పోల్చినారు. ప్రస్తుతం ముఖ్యమంత్రి దాన్ని రద్దు చేసి కార్మికులను “రెగ్యులరైస్” చేయకపోవడం, కనీస సౌకర్యాలు అమలు చేయకపోవడం గత ప్రభుత్వ పాలననే తలపిస్తుందన్నారు. ప్రస్తుత ప్రభుత్వం ప్రభుత్వరంగ సంస్థలను నిర్వీర్యం చేయడంలో భాగంగా కాంట్రాక్టీకరణను ప్రోత్సహిస్తుందన్నారు. కాబట్టి ఇప్పటికయినా దిగివచ్చి కార్మికుల సమస్యలను పరిష్కరించాలని, లేనివక్షంలో ఆందోళన ఉధృతం చేస్తామని హెచ్చరించారు. ఈ సమావేశంలో సిఐటియు నగర అధ్యక్షులు పి. నర్సింగరావు మరియు ఎలక్ట్రిసిటీ ఎంప్లాయిస్ యూనియన్ ప్రధాన కార్యదర్శి ఎన్.నర్సయ్య, నాయకులు, ఆర్.బాల్ రాజ్, బి.రమేష్, ఎస్.ప్రవీణ్, ఎ.శ్రీనివాస్, ఎస్.భూమయ్య తదితరులు పాల్గొన్నారు. ఈ సందర్భంగా నూతన కమిటీని ఎన్నుకోవడం జరిగింది.

❖ ❖ ❖

జూన్ 19 సిఐటియు పికెటింగ్

తూర్పుగోదావరి జిల్లా సామర్లకోటలో జూన్ 19న ప్రభుత్వం ఇచ్చిన హామీలను అమలు చేయాలని కోరుతూ సిఐటియు అధ్యక్షులలో అంగన్వాడీ వర్కర్స్ హెల్పర్స్, మిడ్ డే మిల్స్ వర్కర్స్, కంటింజెంట్ వర్కర్స్ యూనియన్, రిక్షా కార్మిక సంఘం, ఎ.పి.బి.సి.ఎల్ ఐఎంఎల్ డిపో హామాలిస్ యూనియన్ల సామర్లకోట మండల తహశీల్దార్ కార్యాలయం వద్ద పికెటింగ్ చేశారు. ఈ సందర్భంగా సిఐటియు మండల కార్యదర్శి బాలం శ్రీనివాస్ మాట్లాడుతూ, గత సం॥ ప్రభుత్వం కార్మికులకు ఇచ్చిన హామీలను వెంటనే అమలు చేయాలని డిమాండ్ చేశారు.



అంగన్వాడీలకు వేతనాలు పెంచుతున్నట్లు చెప్పిన కేంద్ర రాష్ట్ర ప్రభుత్వాలు కెనెలలు దాటిన పెంపుదల జీవో విడుదల చేయలేదని మే నెల శెలవు ఇస్తానన్న హామీని కూడా అమలు చేయలేదని మే నెల పనిని అదనపు వేతనంగా ఇవ్వాలని డిమాండ్ చేశారు. ఐసిడిఎస్లను రెగ్యులరైజ్ చేసి అంగన్వాడీలను ప్రభుత్వ ఉద్యోగులుగా గుర్తించాలని డిమాండ్ చేశారు. మిడ్ డే మిల్స్ వర్కర్స్ విద్యార్థికి అరురూపాయలు కేటాయించి వంటసామాగ్రికి ఏడాదికి 5000/- రూ లు ఇస్తానన్న హామీని అమలు చేయాలని డిమాండ్ చేశారు. వారికి కనీసవేతనాలు అమలు చేయాలని కోరారు. స్కూలు కంటింజెంట్ వర్కర్స్ కి పెండింగ్ లో ఉన్న 6 నెలల జీతాలు వెంటనే ఇవ్వాలని ఇక మీదట ప్రతి నెల సక్రమంగా అందించాలని డిమాండ్ చేశారు. వారికి కేవలం 1070 ఇస్తున్నారని కనీస వేతనాల చట్టం అమలు చేయాలని డిమాండ్ చేశారు. ఐఎంఎల్ డిపో హామాలీలకు పి.ఎఫ్., ఇ.ఎస్, పెన్షన్, వెల్ఫేర్ ఫండ్ చట్టం అమలు చేయాలని డిమాండ్ చేశారు. రిక్షాకార్మికులందరికీ, ఇళ్ళస్థలాలు, రేషన్ కార్డులు, పెన్షన్ ఇవ్వాలని, గుర్తింపుకార్డులు ఇవ్వాలని, వెల్ఫేర్ ఫండ్ చట్టాన్ని వర్తింప చేయాలని డిమాండ్ చేశారు. విద్యాలంటీర్లకు పెంచిన వేతనం అమలు చేసి ఉన్న వాళ్ళందరిని రెగ్యులరైజ్ చేయాలని కోరుతు హెల్త్ వాలంటీర్లకు పెండింగ్ వేతనాలు ఇవ్వాలని, టీఎడిఎలు ఇవ్వాలని, యూనిఫాం మెడికల్ కిట్స్ ఇవ్వాలని కనీస వేతనం అమలు చేయాలని డిమాండ్ చేశారు. గ్రామసేవకులకు 3900 వేతనం ఇవ్వాలని చెప్పారు. ఈ కార్యక్రమంలో సిఐటియు మండల నాయకులు తుంపాల శ్రీను, కరణంశ్రీనివాసరావు, అంగన్వాడీ వర్కర్స్ అండ్ హెల్పర్స్ యూనియన్ అర్చన్ అధ్యక్షకార్యదర్శులు కె.వరలక్ష్మి, వి.వెంకటలక్ష్మి, కృష్ణవేణి, రూరల్ అధ్యక్షకార్యదర్శులు, పాతిమా,

బేబిరోజా, కౌసల్య, మిడ్ డే మిల్స్ వర్కర్స్ యూనియన్ అధ్యక్షకార్యదర్శులు ఐ.స్వరాజ్యం, పి.అమ్మాజి, స్కూలు కంటింజెంట్ వర్కర్స్ యూనియన్స్ అధ్యక్ష కార్యదర్శులు సరోజన, తడి అరుణమ్మ, ఐఎంఎల్ డిపో హామాలీ నాయకులు తిరుమలరావు, అప్పలరాజు, వర్కర్స్ యూనియన్ నాయకులు ఏసుబాబు, రిక్షా కార్మికసంఘం అధ్యక్షకార్యదర్శులు ముప్పడి సత్తిబాబు, దేవరపు సత్యనారాయణ, జయరాజు, గురుమూర్తి, ప్రజానాట్యమండలి నాయకులు కరణం గోవిందరాజు, డివైఫ్ఐ జిల్లా కన్వీనర్ కరణం ఏడుకొండలు తదితరులు పాల్గొన్నారు. అనంతరం పై సమస్యలతో కూడిన వినతి పత్రాలను ఆయా సంఘాల అధ్యక్షకార్యదర్శులు ఎంఆర్ ఓకు అందచేశారు. ❖

సామాజిక ఆరోగ్యకార్యకర్తల

శిక్షణా తరగతులు

ఏజెన్సీలో పని చేస్తున్న సామాజిక ఆరోగ్య కార్యకర్తలను నాలుగో తరగతి ఉద్యోగులుగా గుర్తించాలని ఆ సంఘం రాష్ట్ర ప్రధాన కార్యదర్శి కె.ధనలక్ష్మి డిమాండ్ చేశారు. స్థానిక ఎమ్మెల్యే సున్నంరాజయ్య శిక్షణాతరగతులను ప్రారంభిస్తూ కమ్యూనిటీ హెల్త్ వర్కర్ల సమస్యల పరిష్కారానికి కృషి చేస్తామన్నారు.

జూన్ 1,2 తేదీలలో భద్రాచలం గుండాల కాలనీలో జరిగిన తరగతులలో “ప్రజారోగ్యం ప్రభుత్వ విధానాలు” అనే అంశంపై కె.ధనలక్ష్మి, “మహిళల స్థితిగతులు” అనే అంశంపై జిల్లా అధ్యయన కమిటీ సభ్యుడు అరుణ్ చంద్ర, సిఐటియు విశిష్టత ఎజె.రమేష్ బోధించారు. ఏజెన్సీ బాధ్యులు అప్పారావు, వెంకటరెడ్డి, మధు, నాగేశ్వరరావు తదితరులు పర్యవేక్షించారు.

గ్రామ పంచాయితీ ఉద్యోగుల సమ్మె ఒప్పందాలు అమలు చేస్తాం-సి.ఎం. హామీ



2008 మార్చి 10 నుండి 17 వరకు 7 రోజులు జరిగిన రాష్ట్ర వ్యాపిత గ్రామ పంచాయితీ ఉద్యోగులు, సమ్మెను నివారించడానికై 16.03.2008 శాసనసభలో ముఖ్యమంత్రి, మరియు పంచాయితీ రాజ్ శాఖా మంత్రి సమక్షంలో అధికారులకు, యూనియన్ ప్రతినిధుల మధ్య చర్చలు జరిగాయి. ఈ సందర్భంగా అంగీకరించిన డిమాండ్లను అమలు చేయడంలో జాప్యాన్ని వీడనాడాలని, అమలుకు వెంటనే ఆదేశాలు జారీ చేయాలని ఎ.పి.గ్రామ పంచాయితీ ఎంప్లాయిస్ & వర్కర్స్ యూనియన్ (సిఐటియు) రాష్ట్ర నాయకత్వ 25-06-2008 కలిసి వినతి పత్రాన్ని సమర్పించారు. ఈ సందర్భంగా ముఖ్యమంత్రి స్పందిస్తూ సమ్మె ఒప్పందాలు పెండింగ్ వేతనాలను తక్షణమే చెల్లింపు, మేజర్, మైనర్ పంచాయితీలలో కనీస వేతనాలు అమలు, (అందుకు ప్రభుత్వం కొంత గ్రాంట్

ఇచ్చేందుకు పరిశీలిస్తామని) పి.ఎఫ్, ఇ.ఎస్.ఐ అమలు చేస్తామని, గుర్తింపు కార్డులు ఇస్తామని, సర్పంచ్ లు, కాంట్రాక్టర్లు మారినా కార్మికులను తొలగించమని, 5 సంవత్సరాలు సర్వీస్ పూర్తి చేసిన వారి సర్వీసులను రెగ్యులరైజేషన్ సంబంధించి పంచాయితీలను క్లస్టర్స్ గా ఏర్పాటు తరువాత ఏర్పడబోయే సోస్టులలో భర్తీ చేయడానికి వెంటనే చర్యలు తీసుకుంటామని హామీనిచ్చారు.


అనంతరం కె.కోటిలింగం అధ్యక్షతన రాష్ట్ర కమిటీ సమావేశం జరిగింది. గతంలో అనేక సార్లు ప్రభుత్వం హామీలు ఇచ్చి అమలు చేయకుండా మోసం చేసిందని అభిప్రాయపడింది. 10 రోజుల గడువు ఇచ్చి అప్పటికీ సమ్మె ఒప్పందాలను అమలు చేయకుంటే దశల వారిగా ఆందోళన చేయాలని సమావేశం నిర్ణయించింది. జూలై మొదటి వారంలో సర్పంచ్ లు, వార్డుమెంబర్లు, పంచాయితీ కార్యదర్శులకు వినతి పత్రాలు ఇవ్వాలని, జూలై 14న మండల కార్యాలయాల వద్ద ధర్నాలు, జూలై 12న కలెక్టర్ కార్యాలయాల ముట్టడిలు, జూలై 28న రాష్ట్ర వ్యాప్తంగా శాసన సభ్యుల ఇండ్లకు సామూహికంగా వెళ్ళి మెమోరాండాల సమర్పణ, ఆగస్టు నెలలో హైదరాబాద్ లో నిరవధిక బైరాయింపు చేయాలని రాష్ట్ర కమిటీ నిర్ణయించింది. ముఖ్యమంత్రిని కలసిన వారిలో యూనియన్ రాష్ట్ర ప్రధాన కార్యదర్శి పాలడుగు భాస్కర్, ఉపాధ్యక్షులు కె.కోటిలింగం, జంగం గంగాధర్, కె.ప్రభుదాస్, కొమ్మినేని శ్రీనివాసరావు, గుగ్గిళ్ళ వెంకటయ్య, కార్యదర్శులు వెంకట్రామయ్య, యంసుబ్బారావు, జి.జాన్, భాస్కర్ రెడ్డిలు ఉన్నారు.

జీ.ఓ ప్రకారం కనీస వేతనాలు పెంచాలి

ఉప్పల్ ఐ.డి.ఎ. పరిధిలోని కోమాట్ టెక్నాలజీ కాంట్రాక్ట్ కార్మికులు తేదీ 27-06-08 నాటి రాత్రి 10 గ||ల నుండి జీ.ఓ. ప్రకారం కనీస వేతనాలు పెంచాలని సమ్మెకు దిగారు. ఈ సమ్మెలో కార్మికులు తమ సమస్యల పరిష్కారం కోసం భవిష్యత్ సమస్యల పరిష్కారం కోసం నూతన కమిటీ (సిఐటియు) ఏర్పాటు చేసుకున్నారు.

నూతన కమిటీ : కోమాట్ రవి, అధ్యక్షులు మన్నె నర్సింహారెడ్డి, భీష్ వర్కింగ్ ప్రెసిడెంట్ గా ఆర్. కృష్ణ మూర్తి, ఉపాధ్యక్షులుగా రాజాహుస్సేన్, సుధాకర్, బి.రవి, ప్రధాన కార్యదర్శిగా, వై.శ్రీనివాస్, కోశాధికారిగా సురేష్, సహాయ కార్యదర్శిగా డి.సునీల్, హెచ్. గణేష్, రాజేష్ కమిటీ సభ్యులుగా టి.చందు, ఎం.యాదయ్య, క్రిష్ణ, తరుణ్, శ్రీను, వెంకటేశ్, కృష్ణమూర్తిలు ఏకగ్రీవంగా ఎన్నికయ్యారు. కనీస వేతనాలు సాధన కోసం ఉప్పల్

ఇండస్ట్రియల్ ప్రాంతంలో ప్రదర్శన నిర్వహించారు.



ఈ

సందర్భంగా నగర సిఐటియు కార్యదర్శి కోమాట్ రవి, ఉప్పల్ సిఐటియు ప్రధాన కార్యదర్శి మన్నె నర్సింహారెడ్డి, రామంజుూర్ సిఐటియు నాయకులు ఆర్.కృష్ణమూర్తిలు మాట్లాడుతూ కోమాట్ టెక్నాలజీ ప్రై.లి. కంపెనీలో కార్మికులు జీతాలు టైం ప్రకారం ఇవ్వాలని మరియు జీతాలు పెంచాలని అడిగినందుకు యాజమాన్యం కక్ష సాధింపు చర్యలకు పాల్పడుతున్నారని వాపోయారు. టిఫిన్స్ లంచ్ బండ్ చేసి ఒత్తిడి చేసి టార్గెట్ పెట్టి ఓవర్ టైం వర్క్ చేయిస్తున్నారని తెలిపారు.

వరంగల్ జిల్లా మహాసభలు



సిఐటియు వరంగల్ జిల్లా 5వ మహాసభలు జూన్ 14, 15 తేదీల్లో వరంగల్ నగర్లో జరిగాయి. మహాసభల ప్రాంగాణానికి

సిఐటియు రాష్ట్ర అధ్యక్షులు ఎస్.వీరయ్య ప్రారంభ ఉపన్యాసంచేస్తూ కేంద్రంలోని యుపిఎ ప్రభుత్వం గత ఎన్డిఎ విదానాలనే అమలు చేస్తుందని విమర్శించారు. ప్రభుత్వం ఎన్నికల ముందు సమగ్రచట్టం చేస్తామని చెప్పిన వాగ్ధానం నేటికీ అమలు చేయలేదన్నారు. దేశ సార్వభౌమాధికారాన్ని అమెరికాకు తాకట్టు పెట్టి అను ఒప్పందంపై సంతకం చేయడానికి యుపిఎ ప్రభుత్వం ప్రయత్నిస్తుందన్నారు. కేంద్ర ప్రభుత్వ రంగాలను క్రమంగా ప్రైవేటు పరం చేయాలని చూస్తుందన్నారు. యుపిఎ ఆర్థిక విదానాలు సామాన్యుల నడ్డివిరిచే విధంగా ఉన్నాయని, 8 సార్లు పెట్రోల్, డీజిల్ ధరలు పెంచారని విమర్శించారు. కాంట్రాక్ట్ కార్మికులు రోజు రోజుకు పెరుగుతున్నారన్నారు. కార్మికవర్గ ఐక్యతను సాధించి సమరశీల పోరాటాలు చేయాలని పిలుపునిచ్చారు.

ఈ మహాసభలకు అధ్యక్షవర్గంగా జి. ప్రభాకర్ రెడ్డి, ఎస్.కమల, ఆకులరాజు, బొట్లచిన్నశ్రీనివాస్, పి.నాగేశ్వర

రావులు వ్యవహరించారు. ప్రారంభంలో జిల్లా అధ్యక్షులు జి.ప్రభాకర్ రెడ్డి జెండా అవిష్కరించారు. సిఐటియు జిల్లా కోశాధికారి కా|| రావుల నర్సింహాగారు సంతాప తీర్మానాన్ని ప్రవేశపెట్టారు.

సిఐటియు రాష్ట్ర కార్యదర్శి కా|| ఎం.సాయిబాబు ముగింపు ఉపన్యాసం చేశారు. క్షేత్రస్థాయిలో కార్మిక వర్గాన్ని ఐక్యంచేసి చేయాలని పిలుపునిచ్చారు. పారిశ్రామిక అభివృద్ధిపై, సమగ్రాభివృద్ధిపై, అసంఘటిత రంగానికి సమగ్రచట్టం చేయాలని, కాంట్రాక్ట్ కార్మికుల సమస్యలపైన తదితర తీర్మానాలను మహాసభ ఏకగ్రీవంగా ఆమోదించి.

10 డివిజన్స్, 25 రంగాల నుండి మొత్తం 295 మంది ప్రతినిధులు

కార్యదర్శి నివేదిక మీద 22 మంది, భవిష్యత్ ప్రణాళిక మీద 34 మంది, మొత్తం 56 మంది చర్చల్లో పాల్గొన్నారు.

నూతన ఆఫీసు బేరర్స్ గా 14 మంది, జిల్లా కమిటీ 63

❖ ❖ ❖

జూన్ 19న సిఐటియు నాయకత్వంలోన జరిగిన మండల కార్యాలయాల పికెటింగ్స్ వరంగల్ జిల్లాలో 50 మండలాల్లో జరిగాయి. వరంగల్ నగరంలో 5 మున్సిపల్ సర్కిల్ కార్యాలయాల ముందు పికెటింగ్స్ జరిగాయి. మొత్తం ఈ పికెటింగ్ లో 6200 మంది పాల్గొన్నారు.

10 మండలాల్లో తోపులాటలు జరుగగా 9 మండలాల్లో అరెస్టులు జరిగాయి. మొత్తం 12

**జూన్ 19
మండలాల
పికెటింగ్**

రంగాలు బాగస్వామ్యం అయినాయి. 5 మండలాల్లో మండల కార్యాలయాలకు తాళాలు వేయడం జరిగింది.

ప్రభుత్వం కార్మికవర్గానికి ఇచ్చిన వాగ్ధానాలను అమలు చేయాలని, అంగన్ వాడీల పెంచిన వేతనాల జీతను విడుదల చేయాలని, సంక్షేమ పథకాలు కనీస వేతనాలు, అమలు చేయాలని నినదించారు. శ్రామిక సమరభేరి అరకోటి సంతకాల సేకరణ, కార్మికవర్గం పోరాటాలను నాయకులు ఉపన్యసించారు.

ప్రజా సంఘాల ఐక్యవేదిక పిలుపు మేరకు జూన్ 19వ తేదీ

తహసీల్దారు కార్యాలయం ముట్టడిలో భాగంగా గుంటూరు జిల్లా తెనాలిలో సిఐటియు నాయకత్వాన 400 మంది కార్మికులతో ముట్టడి కార్యక్రమం జరిగింది. తహసీల్దార్ కార్యాలయమునకు కార్మికులు ఆరోజు ఉదయం 9 గం||లకు వచ్చి ముట్టడి కార్యక్రమములో సిబ్బందిని బయటకు పంపి ఆఫీసు తాళాలు వేయటం జరిగింది. తదుపరి ఈ కార్యక్రమము జరుగుతున్నప్పుడు ఇద్దరు సి.ఐ.లు, ముగ్గురు ఎస్.ఐలు, పోలీసు సిబ్బందితో వచ్చి వెంటనే ఇక్కడ నుంచి ఖాళీ చేయమని హెచ్చరించిన్నారు. అప్పుడు పోలీసులకు, సిఐటియు నాయకులకు వారితో వాదనలు జరిగినవి. తర్వాత పోలీసులు 300 మంది కార్మికులకు అరెస్టు చేసి సిఐటియు జిల్లా అధ్యక్షులు సిహెచ్. నాగబ్రహ్మచారి, సిఐటియు డివిజన్ ఉపాధ్యక్షులు పి. రామారావును పోలీసులు ఈడ్చుకు వెళ్ళినారు. నాయకులను అరెస్టు చేసి ఈడ్చుకు వెళ్ళుతుంటే కార్మికులు అడ్డుకున్నారు. ఇందులో సిఐటియు కార్యదర్శి ఎస్. సుబ్రహ్మణ్య, డాల్మిల్ అధ్యక్షులు, కార్యదర్శులు ఎం.రామారావు, సిహెచ్.శేషగిరిరావు, మున్సిపల్ సంఘ



అధ్యక్షులు కార్యదర్శులు ఆకులవేణు, దడాల శ్రీనివాసరావు, భవన నిర్మాణ కార్మిక సంఘం నాయకులు కె.రవికుమార్, ఇస్మానాయక్, పోతురాజు, కుమార్, బాబు, రైస్మిల్లు సంఘం అధ్యక్షులు జె.సుబ్బారావు, అంగన్వాడీ, మధ్యాహ్నభోజన పథకం, హెల్త్ వర్కర్స్, మురా నాయకులు చిన్నా, తదితరులు పాల్గొన్నారు. డివిజన్ అధ్యక్షులు పొన్నం శ్రీనివాస్ నాయకత్వం వహించినారు.

ఏఎంసి సెక్యూరిటీ గార్డులను రెగ్యులర్ చేయాలి



వ్యవసాయ మార్కెట్ కమిటీల సెక్యూరిటీ గార్డులకు రెగ్యులర్ చేయాలని ఏఎంసి సెక్యూరిటీ గార్డ్స్ యూనియన్ రాష్ట్ర ప్రధాన కార్యదర్శి కె.ఉమామహేశ్వరరావు డిమాండ్ చేశారు. ఆ యూనియన్ రెండవ జిల్లా మహాసభలు ఆదివారంనాడు రాజీవ్ మార్గ్ లోని మార్కెట్ ఆవరణలో జరిగాయి. సభకు యూనియన్ జిల్లా అధ్యక్షులు బండారు యల్లమంద అధ్యక్షత వహించారు. కె. ఉమామహేశ్వరరావు మాట్లాడుతూ అధికారంలోకి కాంట్రాక్టు కార్మికులు, ఉద్యోగులను రెగ్యులరైజ్ చేస్తాని, వేతనాలను పెంచుతామని


గత ఎన్నికల సందర్భంగా కాంగ్రెస్ పార్టీ హామీ ఇచ్చిందన్నారు. అధికారంలోకి వచ్చాక ప్రభుత్వం అందుకు విరుద్ధంగా వ్యవహరించిందని విమర్శించారు. రెండు వేల మంది ఎంపిఇళ్లకు తొలగించిందని తెలిపారు. జిఓ నెంబరు ద్వారా 62 శాఖల్లో సిబ్బందిని కుదించేందుకు ప్రయత్నించింది తెలిపారు. సిఐటియు జిల్లా కార్యదర్శి కారుసాల శ్రీనివాస్ రావు మాట్లాడుతూ అంగన్వాడీ, గ్రామ సేవకుల సంఘాలు పోరాడి హక్కులు సాధించుకున్నాయని గుర్తు చేశారు.

వీటిని స్ఫూర్తిగా తీసుకొని ఏఎంసి సెక్యూరిటీ గార్డ్స్ పోరాడాలని పిలుపునిచ్చారు. సంఘ గౌరవాధ్యక్షులు ఎం. సత్యనారాయణ మాట్లాడుతూ అసంఘటిత రంగ కార్మికులకు సమగ్రమైన చట్టాన్ని తెచ్చి, గుర్తింపు కార్డులు ఇవ్వాలని డిమాండ్ చేశారు. ఐక్య ఉద్యమాల ద్వారానే సమస్యలు పరిష్కారమవుతాయని తెలిపారు. సెక్యూరిటీ గార్డులు అక్రమంగా తొలగించే మార్కెట్ కమిటీలపై పోరాడాలన్నారు. కార్యక్రమంలో యూనియన్ నాయకులు వై.రాము, జి.శ్యాంసన్ పాల్గొన్నారు.

సిఐటియు అధ్వర్యంలో తహశిల్దార్ కార్యాలయం పికిటింగ్ - నాయకుల అరెస్ట్

సిఐటియు పట్టణ కమిటీ అధ్వర్యంలో అసంఘటితంగా కార్మికుల సమస్యలు పరిష్కరించాలని కందుకూరు తహశిల్దార్ కార్యాలయం ఉదయం 9 గం|| నుండి 11 గం||ల వరకు పికిటింగ్ జరిగింది. ఈ సందర్భంగా సిఐటియు జిల్లా కార్యదర్శి జి.శ్రీనివాసులు గారు మాట్లాడుతూ రాష్ట్ర ప్రభుత్వం ఉద్యోగ, కార్మికులకు ఇచ్చిన హామీలు అమలు చేయడం లేదని విమర్శించారు. అంగన్ వాడీ కార్యకర్తలు సక్రమముగా పని


కార్మికులకు సమగ్ర చటాన్ని చేయాలని, గుర్తింపు కార్డు ఇవ్వాలని శ్రీనివాసులుగారు డిమాండ్ చేశారు. మధ్యాహ్న భోజన పథకాన్ని స్వచ్ఛంధ సంస్థలకు అప్పజెప్పరాదని డిమాండ్ చేశారు. ఈ పికిటింగ్ కార్యక్రమం సిఐటియు డివిజన్ అధ్యక్షులు జి.రామకోటయ్య గారి అధ్యక్షతన జరిగింది. సిఐటియు నాయకులు ఎస్.ఎ. గౌస్, ఎం.మనోజ్, జి.రాజారావు, సి.హెచ్.రవి, టి.రంగారావు, టి.వెంకట్రావు, సి.హెచ్.నాగేశ్వర



చేస్తున్నా గ్రామంలోని రాజవకీయ నాయకులు అర్జీలు పెట్టి వేధిస్తున్నారని తెలిపారు. అంగన్ వాడీ కార్యకర్తలపై వేధింపులు అపకపోతే సహించమని పికిటింగ్ను ఉద్దేశించి మాట్లాడారు. మున్సిపల్ కార్మికులకు ప్రతినెలా జీతాలు చెల్లించాలని కోరారు. గ్రామ సేవకులకు జీతాలు పెంచాలని కోరారు. ఇంకా అసంఘటితంగా కార్మికులైన రిక్షా, ఆటో, భవన నిర్మాణ, మురా

రావు సివిల్ సప్లయ్ మురా నాయకులు రవి, అంగన్ వాడీ నాయకులు ఏ.ప్రభావతి, ఎన్. కనకదుర్గ, ఎం.ప్రసాద్ నాయకత్వం వహించారు. అనంతరం నాయకులను అరెస్ట్ చేసి విడుదల చేశారు. అరెస్ట్ అయిన వారు జి.శ్రీనివాసులు, జి.రామకోటయ్య, డా|| ఎం.కొండయ్య, ఎస్.ఎ.గౌస్, ఎం.ప్రసాద్, ఎం.శ్రీరాయ్ పవన్ తదితరులు ఉన్నారు.

బీడీ ఆకు కోసం కంపెనీని ముట్టడించిన బీడీ కార్మికులు



ఇస్మాయిల్ బీడీ కంపెనీ బీడీ కార్మికులకు 1000 బీడీలకు ఇచ్చే ఆకే 500 బీడీలకు కూడా సరిపోవడం లేదు అని ఆ కంపెనీ హెడ్ & ఆఫీసు బోర్డం 9సి) గ్రామంలో ఉన్న కార్యాలయంను ఏ.పి. బీడీ అండ్ సిగార్ వర్క్స్ యూనియన్ అధ్వర్యంలో కంపెనీనీ ముట్టడించడం జరిగింది. కంపెనీ యాజమాన్యంను 3 గం||ల పాటు దిగ్బంధం చేసి 1000



బీడీలకు సరిపడే నాణ్యమైన తునికాకు సాధించుకోవడం జరిగింది.

ఈ కార్యక్రమంలో రాష్ట్ర అధ్యక్షులు సిద్ధి రాములు, జిల్లా కార్యదర్శి సంజీవ్, జిల్లా కోశాధికారి నారాయణ, సభ్యులు రాంచంద్రం, ఎ.రమేష్ బాబు, సిఐటియు జిల్లా కార్యదర్శి పి.మోహన్ కె.వి.పి.కి జిల్లా కన్వీనర్ తదితరులు పాల్గొన్నారు.

❖ ❖ ❖

కాంట్రాక్టు కార్మికులను కదిలించిన జిల్లా వ్యాప్త సమ్మె

తీవ్ర శ్రమ దోపిడీకి గురవుతున్న కాంట్రాక్టు కార్మికులు

మెదక్ జిల్లాలో వివిధ పరిశ్రమల్లో పని చేస్తున్న కాంట్రాక్టు కార్మికుల సమస్యలను పరిష్కరించాలని సిఐటియుకు అనుబంధంగా ఉన్న మెదక్ జిల్లా కాంట్రాక్టు లేబర్ యూనియన్ జూన్ 10న సమ్మెచేసింది. ఒక్క రోజు ఈ సమ్మెకు ఆహూర్వ స్పందన లభించింది. వేలాది మంది సమ్మెలో పాల్గొన్నారు. అన్ని పారిశ్రామిక కేంద్రాల్లో పందలాది మందితో ప్రదర్శనలు జరిగాయి. జిల్లా కేంద్రంలో భారీ ప్రదర్శన కలెక్షరేట్ ముట్టడి జరిగింది. ఇందులో సిఐటియు రాష్ట్ర ప్రధాన కార్యదర్శి కామ్రేడ్

హెచ్ఎఫ్ఎల్. ప్రయివేటు పరిశ్రమలైన ఎంఆర్ఎఫ్, మహేంద్రా ఆండ్ మహేంద్రా, నికోలస్, గణపతి షుగర్, ఛార్మినార్ బ్రీవరీస్, ఆల్కబీర్, విజయ్ఎలక్రికల్, ఎసియన్ పెయింట్స్, జిటిఎస్, అరబిందో ఫార్మా, రెడ్డి ల్యాబ్స్, మ్యాట్రిక్స్, న్యూల్యాండ్, హెట్రోడ్రగ్స్, కిర్బి, బిఎంఎఫ్, నవాపాస్, సుజనా స్టీల్, కేతాన్ ఫ్యాన్, శాండివిక్, విబిసి, ఐటిసి భద్రాచలం పేవర్ మిల్లు, శ్యాపిస్టన్, పారాగన్, పెన్నార్ తదితరభారీ మధ్యతరహా పరిశ్రమలతో పాటు అనేక చిన్న తరహా పరిశ్రమలు కూడా



ఆర్.సుధాభాస్కర్, సిపిఎం జిల్లా కార్యదర్శి కామ్రేడ్ చుక్కారాములు పాల్గొని ప్రసంగించారు. పటాన్చెరులో వేలాది మందితో ప్రదర్శన జరిగింది. ఎసిఎల్ కార్యాలయం ముట్టడి, ఎసిఎల్ను ఘెరావ్ చేశారు. సిఐటియు రాష్ట్ర కార్యదర్శులు కామ్రేడ్ భూపాల్, భాస్కర్, రాష్ట్ర కమిటీ సభ్యులు జె.మల్లికార్జున్ పాల్గొని ప్రసంగించారు. పటాన్చెరు నుండి ఎసిఎల్ కార్యాలయం వరకూ ఏడు కిలో మీటర్లు జాతీయ రహదారిపై జరిగిన ప్రదర్శనలో వేలాది మంది కార్మికులు ఉత్సాహంగా పాల్గొన్నారు. ఈ ప్రదర్శన ప్రజలను విశేషంగా ఆకట్టుకుంది. ఈ సమ్మె జిల్లాలో సరళీకృత ఆర్థిక విధానాలకు వ్యతిరేకంగా జరిగిన ఉన్నత పోరాటం

అసియా ఖండంలోనే అతిపెద్ద పారిశ్రామికవాడ మెదక్ జిల్లాలోని పటాన్చెరు ప్రాంతం, రాష్ట్ర రాజధాని జిల్లాకు అనుకుని ఉండటంతో జిల్లాలోనిపెద్దఎత్తున పరిశ్రమలు విస్తరించాయి. పటాన్చెరు. రాంచంద్రాపురం, బొల్లారం, ఖాజీపల్లి, గడ్డపోతారం. బొంతపల్లి, పాశమైలారం, సంగారెడ్డి, సదాశివపేట, జహీరాబాద్, నర్సాపూర్, తూప్రాన్, గజ్వేల్లతో పాటు పెద్ద ఎత్తున సుమారు 800 పరిశ్రమలు విస్తరించి ఉన్నాయి. వీటిలో సుమారు 50 వేల మందికి పైగా కాంట్రాక్టు కార్మికులు పని చేస్తున్నారు. ప్రభుత్వ రంగంలో బిహెచ్ఎల్, బిడిఎల్, ఆర్డినెన్స్ ఫ్యాక్టరీ,



ఉన్నాయి. అందుకే మెదక్ జిల్లా పారిశ్రామిక ప్రాంతంగా పేరు గాంచింది.

ప్రపంచీకరణ సంస్కరణల్లో భాగంగా విఆర్ఎస్, సిఆర్ఎస్లతో పర్మినెంట్ కార్మికుల సంఖ్య తగ్గి కాంట్రాక్టు కార్మికుల సంఖ్య రోజురోజుకీ పెద్దఎత్తున పెరుగుతోంది. కొత్తగా వచ్చిన పరిశ్రమల్లో పర్మినెంట్ అనే ఊసే లేదు. కాంట్రాక్టు కార్మికులతో శాశ్వత పనులు చేయిస్తూ తక్కువ వేతనాలు చెల్లిస్తూ శ్రమదోపిడీ పాల్పడుతున్నారు ఎక్కడా కార్మిక చట్టాలు అమలు కావడం లేదు. ఇతర రాష్ట్ర కార్మికులు, మన రాష్ట్రంలోని విజయనగరం, శ్రీకాకుళం, తూర్పు, పశ్చిమగోదావరి, ప్రకాశం, మహబూబ్ నగర్ జిల్లాల నుండి వచ్చిన వారు ఎక్కువ మంది ఉన్నారు స్థానిక పెత్తందార్ల అదుపుపాజ్జల్లో ఉంటున్న వీరికి జిల్లా వ్యాప్తంగా జరిగిన సమ్మె విశ్వాసం కలిగించింది.

1. సన్నాహాలు : కాంట్రాక్టు కార్మికుల క్యాంపెయిన్ జయప్రదానికై ముందుగా మే 15న జిల్లా కేంద్రములో “సన్నాహక సమావేశం” నిర్వహించారు. మే 25న జిల్లా కేంద్రంలో సదస్సు నిర్వహించగా 12 పరిశ్రమలనుండి 80 మంది హాజరయ్యారు. జూన్ 10న సమ్మె నిర్వహించాలని ఇందుకు గాను మే 27న సమ్మె నోటీస్ ఇవ్వాలని సదస్సు తీర్మాణించింది. మే 27న

జిల్లాలోని ఇద్దరు(సంగారెడ్డి, పటాన్చెరు) ఎసిఎల్లకు సమ్మె నోటీసులు ఇస్తూ వీటి ప్రతులను లేబర్ కమిషనర్, డిసిఎల్, జిల్లా కలెక్టర్, ఎస్పీలతో పాటు జిల్లాలోని 531 పరిశ్రమల యాజమాన్యాలకు పంపించారు.

2. సర్వేలు, సదస్సులు : సమస్యల్ని అధ్యయనం చేయడానికి కార్మికుల్ని ప్రత్యక్షంగా కలిసి సర్వేలు చేశారు. ఈ సర్వేలో వచ్చిన నిర్దిష్ట సమస్యల ఆధారంగా సదస్సులు జరిగాయి. వీటిలో సమ్మె నిర్వహణ కమిటీలు వేశారు.

3. గ్రూపు మీటింగ్స్ : సదస్సుల అనంతరం సమ్మె జయప్రదం చేయాలనే పిలుపుతో గ్రామాలు, పారిశ్రామిక వాడల్లో కాంట్రాక్టు కార్మికులతో 167 గ్రూపు సమావేశాలు జరిపారు. వీటిలో సుమారు 20వేల మంది కార్మికులు పాల్గొన్నారు. ఈ గ్రూపు సమావేశాలు నివాస ప్రాంతాల్లో ఎక్కువగా జరిగాయి. ఈ సమావేశాలు క్యాంపెయిన్ జయప్రదానికి బాగా ఉపయోగ పడ్డాయి,

4. జాతా : సమ్మె జయప్రదానికి పారిశ్రామిక ప్రాంతాల్లో జీపు జాతా ద్వారా విస్తృత ప్రచారం నిర్వహించారు. పరిశ్రమల వారీగా పారిశ్రామిక వాడల్లో సభలు నిర్వహించారు. 30వేల కరపత్రాలు 10 వేల పోస్టర్లు వేసి ప్రచారం నిర్వహించారు. 731 పరిశ్రమలల్లో కరపత్రాలు పంచారు.

5. రౌండ్ టేబుల్ సమావేశాలు : సమ్మెకు సంఘీభావంగా ఇతర సంఘాలు, పార్టీలతో జిల్లా కేంద్రంలోను, పటాన్చెరులో రౌండ్ టేబుల్ సమావేశాలు జరిగాయి. టీఎన్టీయూసీ, ఐఎన్టీయూసీ, టిడిపి, బిజెపి, టిఆర్ఎస్, సిపిఎం, కాంగ్రెస్ పార్టీలు పాల్గొని సమ్మెకు సంఘీభావం తెలిపాయి. ఇతర రాజకీయ పార్టీల, ప్రేడ్ యూనియన్ల మద్దతును కూడగట్టారు.

6. సమ్మె : జూన్ 10న జిల్లాలోని 316 పరిశ్రమల్లో సమ్మె జరిగింది. 16,550 మంది కాంట్రాక్టు కార్మికులు ఈ సమ్మెలో పాల్గొన్నారు. భారీ మధ్యతరహా పరిశ్రమలైన మహేంద్రా అండ్ మహేంద్రా, విజయ్ ఎలక్ట్రికల్స్, ఏషియన్ పెయింట్, రెడ్డి లేబోరేటరీస్, ఐటిసి భద్రాచలం పేపర్మిల్లు, న్యూలాండ్, హెట్రోడ్రగ్స్, మ్యాట్రిక్స్, కేతాన్, ఎపి మెట్, సుజనా, సన్బిం, అరబిందో, కెమెరా, పిపిఎల్, పారాగన్, డక్కన్లెడర్, నోవాపాన్, ఛార్మినార్ బ్రెవరీస్, గణపతి షుగర్స్, శాండివిక్, విబిసి, పెన్నార్ తదితర అనేక పరిశ్రమల్లో సమ్మె ప్రభావం పెద్దఎత్తున పడింది. ఇవేకాక చిన్న చిన్న పరిశ్రమల కార్మికులు సమ్మెలో పాల్గొన్నారు. సమ్మె నోటీసులు ఇవ్వడంతో కొన్ని పరిశ్రమలు ముందే సెలవును ప్రకటించాయి. సమ్మె రోజు ఉదయం ముఖ్యమైన రూట్లలో ఉండి సమ్మెలో పాల్గొనాలని చేసిన సూచనకు కార్మికులు స్పందించారు. కొన్ని చోట్ల ఒక్క గంట తర్వాత మన ప్రమేయం లేకుండా కార్మికులే మన

జెండాలు తీసుకుని సమ్మెలో ఇతర కార్మికులు పాల్గొనేలా కృషి చేశారు. పరిశ్రమ గేట్ల వద్ద పెద్దఎత్తున మొదటి పిల్లు, జనరల్ పిల్లు కార్మికులు అగిపోయారు. అక్కడ నుండి ప్రదర్శన ప్రారంభమయ్యే కేంద్రాల వద్దకు తరలి వచ్చారు. సమ్మెలో పాల్గొంటే తొలగిస్తామనీ, బెదిరింపులను

లెక్కచేయకుండా సమ్మెలో పాల్గొన్నారు. ఈ సమ్మెతో కొన్ని పరిశ్రమల్లో పూర్తి ఉత్పత్తి నిలిచిపోయింది. మనం సేకరించిన సమాచారం మేరకు సుమారు 25 కోట్ల రూపాయల విలువగల ఉత్పత్తి నిలిచిపోయింది. ఈ సమ్మె జిల్లా

7. ప్రదర్శనలు : పటాన్చెరు, సంగారెడ్డి, జహీరాబాద్ బొల్లారంలో భారీ ప్రదర్శనలు జరిగాయి. జిల్లావ్యాప్తంగా సమ్మెరోజు జరిగిన ప్రదర్శనలో 4వేల మంది కాంట్రాక్టు కార్మికులు పాల్గొన్నారు.

సమ్మె ప్రభావంతో కొనసాగుతున్న పోరాటాలు

సమ్మె అనంతరం అనేక పరిశ్రమల్లో వేతనాల పెంపు, ఇఎస్ఐ. పిఎఫ్, తదితర సమస్యల పరిష్కారం కోసం మన సంఘం అండతో పోరాటాలు కొనసాగుతున్నాయి. బొంతపల్లిలోని న్యూలాండ్ పరిశ్రమలో 2వ రోజు కూడా సమ్మె చేసి వేతనాలను 119 రూపాయల నుండి రూ.149కి పెంచుకున్నారు. పెట్రోడ్రగ్స్లో మూడు రోజులు సమ్మె చేసి వేతనాలు రూ.117 నుండి 149కి పెంచుకున్నారు. కెమెరా పరిశ్రమలో ఒక్క రోజు సమ్మె చేసి రూ.117నుండి 149కి పెంచుకున్నారు. విహన్ పరిశ్రమలో ఐదు రోజులు సమ్మె చేసి కనీస వేతనాలు సాధించు కున్నారు. వీటితో పాటు పిఎఫ్, ఇఎస్ఐ, పూ, యూనిఫాం, గుర్తింపు కార్డులు వంటి సౌకర్యాలు సాధించు కున్నారు. సమ్మె క్యాంపెయిన్ ప్రారంభం కాగానే అరబిందో, గ్రానివెల్, శ్యాంపిస్టన్ యాజమాన్యాలు వేతనాలు పెంచుతున్నట్లు ప్రకటించాయి. సమ్మె క్యాంపెయిన్ ప్రారంభం కాగానే అరబిందో, గ్రానివెల్, శ్యాంపిస్టన్ యాజమాన్యాలు వేతనాలు పెంచుతున్నట్లు ప్రకటించాయి.

అనుభవాలు :

కాంట్రాక్టు కార్మికులను సంఘటితం చేయగలిగింది. కార్మికుల్లో చైతన్యం పెంచింది. యాజమాన్యాల, పెత్తందార్ల, ఆగడాలకు అడ్డు కట్ట వేసింది. కార్మిక శాఖలను కదిలించేందుకు ఉపయోగపడింది. సంగారెడ్డి, పటాన్చెరు. ప్రాంతాలతో పాటు బొల్లారం, బొంతపల్లి, జిన్నారం ప్రాంతాల్లో ఉద్యమ విస్తరణకు ఉపయోగపడింది. పర్మినెంట్ కార్మికుల్లోనూ కదలికలు వచ్చాయి. కొత్త తరగతులను ఆకర్షించడానికి ఉపయోగపడింది. సిఐటియు నాయకత్వంలో ఉన్న పరిశ్రమల్లో కాంట్రాక్టు కార్మికుల్లో మరింత విశ్వాసం కలించడానికి పెండింగ్లో ఉన్న సమస్యలు పరిష్కారం కావడానికి బాగా ఉపయోగపడింది.

❖ ❖ ❖

- మాణిక్యం

మున్సిపల్ యూనియన్ 10వ రాష్ట్ర మహా సభలు

జూన్ 14,15,16 తేదీలలో విశాఖపట్నంలో 10వ రాష్ట్ర మహాసభలు విజయవంతంగా ముగిశాయి. రాష్ట్ర నలుమూలల నుండి 14న జరిగిన బహిరంగ సభకు పెద్ద ఎత్తున ఉద్యోగులు తరలి వచ్చారు. విశాఖ పుర వీధులు నినాదాలతో మారు

అధ్యక్ష, ప్రధాన కార్యదర్శులుగా పాలడుగు భాస్కర్, కె. వెంకటేశ్వర్లు

అధ్యక్షులు జి.సుబ్బారావు, ప్రధాన కార్యదర్శి డి.సూరీడు, రాష్ట్ర మహిళా సబ్ కమిటీ కన్వీనర్ పి.రాంబాయి తదితరులు



మ్రోగాయి. కొండంత పని గోరంత జీతం అనే పెద్ద బొమ్మ చూపరులను ఆకర్షించింది. గ్రేటర్ విశాఖపట్నం కార్పొరేషన్ ఆవరణలో బహిరంగ సభ జరిగింది. ఈ సభకు సిపియం పార్టీ శాసన సభ్యులు శ్రీ జూలకంటి రంగారెడ్డి (మిర్యాలగూడ) ముఖ్యధితిగా హాజరైనారు. ఈ సందర్భంగా ఆయన సమస్యల పరిష్కారానికి మున్సిపల్ ఉద్యోగులు సమరశీల పోరాటాలకు సిద్ధం కావాలని పిలుపునిచ్చారు. అధికారంలోకి వస్తే మున్సిపల్ కాంట్రాక్ట్ కార్మికులందరినీ రెగ్యులర్ చేస్తామని ఇచ్చిన మాటను నిలబెట్టుకోని ముఖ్యమంత్రి రాజశేఖర రెడ్డికి కార్మికులు బుద్ధి చెప్పాలన్నారు. ఆగస్టులో జరగనున్న అసెంబ్లీ సమావేశాలల సందర్భంగా ఉద్యోగులంతా సింహా గర్జన చేయాలని కోరారు.

సిఐటియు రాష్ట్ర ఉపాధ్యక్షురాలు యస్. పుణ్యవతి మాట్లాడుతూ ప్రభుత్వానికి ముకుతాడు వేసి లాగితే తప్ప సమస్యలను పరిష్కరించుకోలేమన్నారు. కార్మికుల కుటుంబాలకు కడుపు నిండా తిండికి సరిపడ్డ జీతాలు కూడా చెల్లించని ప్రభుత్వ తీరు పై ఆమె మండిపడ్డారు. ముఖ్యమంత్రి తన సొంత జిల్లా కడపలో సైతం మున్సిపల్ కార్మికులకు ఇండ్ల స్థలాలు ఇవ్వడానికి నిరాకరిస్తున్నారని ఆగ్రహం వ్యక్తం చేశారు. ఇంకా యూనియన్ రాష్ట్ర ప్రధాన కార్యదర్శి పాలడుగు భాస్కర్, రాష్ట్ర అధ్యక్షులు కె. వెంకటేశ్వర్లు, విశాఖ జిల్లా ప్రధాన కార్యదర్శి ఎ.అజయ్ శర్మ, యూనియన్ రాష్ట్ర కార్యదర్శి బుర్రె వెంకటేశ్వర్లు, ఆహ్వాన సంఘం చైర్మన్ బొట్ట ఈశ్వరమ్మ, గ్రేటర్ విశాఖపట్నం కార్పొరేషన్ ఎంప్లాయిస్ యూనియన్ అధ్యక్షులు పి.వెంకట రెడ్డి, గౌరవ

పాల్గొన్నారు.

2వ రోజు ప్రతినిధుల సభకు శ్రీ యం.వి.యస్.శర్మ (యం.ఎల్.సి. ఉత్తరాంధ్ర) ప్రారంభించారు. ఈ సందర్భంగా ఉద్యోగ, కార్మికుల హక్కుల పరిరక్షణ కోసం జరిగే పోరాటాలకు పోగ్రేస్యు డెమోక్రటిక్ ఫ్రంట్ యం.ఎల్.సి.ల ఘోరం బాసటగా వుంటుందని హామీనిచ్చారు. 300మంది ప్రతి నిధులకుగాను 296 మంది హాజరైనారు. ఇందులో 100 మహిళా ప్రతినిధులు.

25 మంది రాష్ట్ర ఆఫీసు బేరర్స్, 45 మంది రాష్ట్ర కమిటీ సభ్యులతో, నూతన కమిటీ, మరో 29 మందితో మహిళా సబ్ కమిటీ ఏకగ్రీవంగా ఎన్నికైనది.

యూనియన్ రాష్ట్ర అధ్యక్షులుగా పాలడుగు భాస్కర్, ప్రధాన కార్యదర్శిగా కె.వెంకటేశ్వర్లు (ఒంగోలు), కార్యదర్శులుగా బుర్రె వెంకటేశ్వర్లు దనాల వెంకటరావు కోశాధికారిగా పి.వెంకటయ్య (రాష్ట్ర కేంద్రం) మహిళా సబ్ కమిటీ కన్వీనర్ గా కె. మంగమ్మ (హైదరాబాద్)

ఉపాధ్యక్షులు : వి.వి.మంగపతి (హైదరాబాద్), కగ్గా తిరుపతయ్య (విజయవాడ), సుబ్బారావు. (విశాఖ), సామ్రాజ్యం (ప్రకాశం), విశాలాక్షి. (అనంతపూర్), రాంబాయి. (హైదరాబాద్), ఎల్.ప్రసాద్. (పల్నాడు), కమర్ ఆలీ (మన్గల్గూర్), బి.జనార్ధన్ (హైదరాబాద్),

కార్యదర్శులు : వెంకటరెడ్డి (విశాఖ) ఎల్లారావు (విజయవాడ) రామచంద్రారావు (గుంటూరు), తిరుపాల్ (కడప), నజీరుల్లాఖాన్

(అదిలాబాద్) జి. అంజయ్య(హైదరాబాద్) రాజమల్లు (కరీంనగర్) కె.లాలు (ఖమ్మం) గోల్కొండశ్రీను, రాజు (మెదక్) సలీం(నల్గొండ) లు విన్నికైనారు.

మున్సిపల్ ఉద్యోగులకు ప్రతినెల ట్రెజరీల ద్వారా వేతనాలు చెల్లించాలని, సమ్మెకాలం ఒప్పందాల ప్రకారం కాంట్రాక్టు కార్మికులకు 3900/-రూ ఇవ్వాలని, పరిశుద్ధ్య పనుల్లో యంత్రాలను ఉపయోగించరాదని, అసంఘటిత రంగ కార్మికులకు సమగ్ర శాసనం చేయాలని, పనిగంటలు పెంచాలనే ప్రభుత్వ ప్రతిపాదనలు విరమించుకోవాలని, శ్రామిక మహిళల సమస్యలను పరిష్కరించాలని, మున్సిపల్ ఉద్యోగులు, కార్మికులు ప్రస్తుతం వుంటున్న క్వార్టర్స్ లు వారికే సొంతం చేయాలని, క్వార్టర్స్ లేని వారికి మున్సిపల్ స్థలాలలో ఇండ్ల స్థలాలు ఇవ్వాలనే తదితర తీర్మానలు మహాసభ ఏకగ్రీవంగా ఆమోదించింది.



అనంతపురం జిల్లా సిఐటియు 5వ మహాసభలు

అనంతపురం జిల్లా మహా సభలు జూన్ 20, 21, 22 తేదీలలో గుంతకల్లు పట్టణంలో జరిగింది. ఈ మహాసభలలో మొత్తం 115 మంది ప్రతినిధులు హాజరైనారు. ఈ మహాసభలు జరిగిన మూడు రోజుల్లో మొదటి రోజు రాజకీయ పరిస్థితులపై కా॥ రాజమోహన్ క్లాస్ చెప్పారు. సాయంత్రం మండల నిర్మాణంపై కా॥ఎ.వి.నాగేశ్వరరావు క్లాసు చెప్పారు. రెండవ రోజు ప్రపంచీకరణ దాని పర్యవసానాలు అనే అంశంపై రాంభూపాల్ క్లాసు చెప్పారు.



ఈ మహాసభలో

1. “అసంఘటిత రంగ కార్మికులకు సామాజిక భద్రత
2. ప్రభుత్వ శాఖల్లో పని చేస్తున్న కాంట్రాక్టు ఉద్యోగులకు కనీస వేతనాలు చెల్లించాలని.
3. ధరల పెరుగుదలపై
4. 8గం॥ పని విధానంపై
5. శ్రామిక మహిళలపై
6. విద్యవాలంటీర్ల సమస్యపై
7. మందుల ధరలు తగ్గించాలని

ఈ 7 అంశాలపై తీర్మానాల్ని ఏకగ్రీవంగా మహాసభ ఆమోదించింది.

ఈ మహాసభలో : కా॥ బి.లలితమ్మ అధ్యక్షుల గాను, కా॥ఇంతియాజ్ ప్రధానకార్యదర్శి, కా॥గుండు రావు కోశాధికారి, 7 మంది ఉపాధ్యక్షులుగా, 8 మంది కార్యదర్శులుగా, 52 మంది జిల్లా కమిటీ సభ్యులుగా ఎన్నికయినారు.

మహాసభ సందర్భంగా మూడో రోజు ర్యాలీ బహిరంగ సభ జరిగింది. ఈ మహాసభలో రాష్ట్ర ఉపాధ్యక్షురాలు కా॥ ఎస్.పుణ్యవతి, రాష్ట్ర కార్యదర్శి కా॥ ఎ.వి.నాగేశ్వరరావు పాల్గొని ప్రసంగించారు.

❖ ❖ ❖


సిజెఎల్ఎం లకు అన్యాయం జరిగితే సహించం

పోరాడి సాధించుకున్న జె.ఎల్.ఎం. పోస్టులు ఒక్క కలంపోటుతో పోయే పరిస్థితిని సృష్టించారు కొంత మంది స్వార్థపరులు. ఒకప్రక్క జె.ఎల్.ఎం లను కాపాడుతామని ప్రాంసరినోట్పై సంతకాలు చేయించుకొనేవారు ఒకరైతే “జె.ఎల్.ఎం. లారా బేఫికర్గా వుండండి అంతా మా సంజీవ రెడ్డిగారు చూసుకుంటారు” అనేవారు మరొకరు. అసలు కోర్టుకెళ్ళింది ఎవరు? వేయించింది ఎవరు? లాభపడింది ఎవరు? నష్టపోయేది ఎవరు?

ఐ.టి.ఐ. లో మెరిట్ మార్కులు వచ్చిన వారిని కాదని కాంట్రాక్ట్ కార్మికులతో సి.జె.ఎల్.ఎం. పోస్టులు భర్తీ చేశారు. దీనికి కారణం యు.ఇ.ఇ.యు చేసిన పోరాటం. సి.పి.ఎం శాసనభాషక్షనేత శ్రీ నోముల నర్సింహయ్య, ఎం.ఎ.గృహర్ (ఎంఎల్ఎ)లు విద్యుత్ శాఖా మంత్రి మరియు ట్రాన్స్ కో యాజమాన్యంతో మాట్లాడటం. అందువల్లనే రెండవ నోటిఫికేషన్ ఇచ్చి వయస్సు, మెరిట్ మార్కులు సడలించారు. 2-05-2008వ తేదీన వచ్చిన కోర్టు తీర్పులో 8వ పేజీలోని 2వ పేరా చూడండి. అంటే ఉద్యోగాలు ఏ యూనియన్ కృషితో వచ్చాయో జె.ఎల్.ఎం.లు అర్థం చేసుకోవాలి. అలాకాదు తమ యూనియన్ వల్లే కాంట్రాక్ట్ కార్మికులకు సి.జె.ఎల్.ఎం పోస్టులు వచ్చాయి. అని నిరూపించటానికి ఎవరైనా ముందుకు రాగలరా? 36 బి.పి. వచ్చినపుడు 1996 లాగా తమ జేబులు నింపు కోడానికి 2006లో అవకాశం లేకుండా పోయిందన్న దుగ్ధ గుర్తింపు సంఘాలుగా విప్రవీగుతున్నవారిది.

హైకోర్టులో కేసులు వేయించింది ఎవరు?

7114 మందిని సి.జె.ఎల్.ఎం. లుగా రిక్రూట్ చేస్తామని రాష్ట్ర ప్రభుత్వం చెప్పిన వెంటనే నిరుద్యోగులవద్ద అడ్వాన్సులు తీసుకున్నారు కొంత మంది (వి) నాయకులు. సి.ఐ.టి.యు చేసిన పోరాటం సి.పి.ఎం శాసనసభ కృషితో మొదటి నోటిఫికేషన్ ప్రక్కకు పోయింది. కాంట్రాక్ట్ కార్మికులకే సి.జె.ఎల్.ఎం పోస్టులు యివ్వాలి వచ్చింది. మరి ఉద్యోగం కోసం అడ్వాన్సులు యిచ్చినవాళ్ళు వూరుకుంటారా? ఎంత చాకచక్యంగా వాళ్ళతో హైకోర్టులో కేసులు వేయించారు. ఒక గుర్తింపు సంఘం నాయకులు! అంతేకాదు, రంగారెడ్డి సర్కిల్ రాజేంద్రనగర్, సరూర్ నగర్ డివిజన్స్, నల్గొండ నుండి మొత్తం 125 మందితో కేసులు వేయించారు. ఆ కేసులే సి.జె.ఎల్.ఎం. ల పాలిట శాపంగా మారింది. ఆ సంఘం నాయకులే ఇప్పుడు సి.జె.ఎల్.ఎం లతో ప్రామీసరి నోట్ పైన తెల్లకాగితాలపై



సంతకాలు చేయించు కున్నారు. ఇదేనా జె.ఎల్.ఎం.లను కాపాడటమంటే! నిజాలను దాచి మోసం చేయటం న్యాయమా?

సి.జె.ఎల్.ఎం. లకు అన్యాయం జరగనివ్వం

ఉద్యోగాలు కోసం ఏవిధంగా తెగించి పోరాడామో అందరికీ తెలుసు. ఇప్పుడూ అదే స్ఫూర్తితో ఉద్యోగాలు కాపాడుటకు యు.ఇ.ఇ.యు -సిఐటియు కృషి చేస్తుంది. అందులో భాగంగా తేదీ 3-6-2008న గౌరవ ముఖ్యమంత్రి గారిని కలిసి ఉద్యోగాలు కాపాడాలని వినతి పత్రం ఇచ్చాము. శ్రీ జూలకంటి రంగారెడ్డి (ఎంఎల్ఎ). (సిపిఐఎం) స్వయంగా ముఖ్యమంత్రితో మాట్లాడటంతో స్పందించిన ముఖ్యమంత్రి ప్రభుత్వం తరపున అడ్వకేట్ జనరల్ ను పెట్టి సి.జె.ఎల్.ఎం లకు న్యాయం చేయండని ఆదేశించారు. అంతటితో సిఐటియు ఆగలేదు. ముందు జాగ్రత్త కోసం సి.హెచ్.గణేష్ మరీ కొంత మందితో ప్రత్యేకంగా హైకోర్టులో “ స్టే” మరియు వీరినే కొనసాగించాలితప్ప జూన్ నెలాఖరు తరువాత తొలగించ వద్దని కేసు వేశాము (కేసు నెంబర్ డబ్ల్యు, పి.నెం. 609/ 2008). స్టే అయితే సాధించాము. ఇది సి.జె.ఎల్.ఎం.ల గెలుపు. ఇక కేసులో కూడా గెలుస్తాము. ఎందుకంటే హైకోర్టులో పేరు గాంచిన అడ్వకేట్లను పెట్టి వదిస్తున్నాము.

కోర్టు తీర్పు సి.జె.ఎల్.ఎం లకు న్యాయం జరిగే విధంగా వస్తుందని ఆశిద్దాం. లేని యెడల ఉద్యోగ రక్షణలై మరో పోరాటాన్ని నర్మించాల్సిన అవసరం వుందని కార్మికులకు విజ్ఞప్తి చేస్తున్నాము.

పోరాడుదాం - ఉద్యోగాలు కాపాడుకుందాం

యునైటెడ్ ఎలక్ట్రిసిటీ ఎంప్లాయిస్ యూనియన్
(సిఐటియు)

❖ ❖ ❖

ఆగస్టు 20 సార్వత్రిక సమ్మె జయప్రదం చేయండి!!

: స్వచ్ఛంద కమిటీ పిలుపు :

ట్రేడ్ యూనియన్ల స్పాన్సరింగ్ కమిటీ 13 మే, 2008న నిర్వహించిన జాతీయ సదస్సు కేంద్రప్రభుత్వ విధానాల వలన పెరుగుతున్న నిత్యావసరధరలు, కార్మికచట్టాల ఉల్లంఘనలకు వ్యతిరేకంగా ఆగస్టు 20న సార్వత్రిక సమ్మెను చెయ్యాలని పిలుపు నిచ్చింది. సదస్సులో కేంద్ర కార్మిక సంఘాలయిన సిఐటియు, ఎఐటియుసి, హెచ్ఎంఎస్, ఎఐసిసిటియు, ఎఐయుటియుసి, యుటియుసి మరియు టియుసిసి లతోపాటు కేంద్ర, రాష్ట్ర ప్రభుత్వోద్యోగుల, బ్యాంకు, ఇన్సూరెన్స్, టెలికం, డిఫెన్స్, విమానాశ్రయాలు, విమానయానం, రైల్వే, మందుల పరిశ్రమ తదితర పరిశ్రమలకు చెందిన ఫెడరేషన్లు అసోసియేషన్లు పాల్గొన్నాయి. దేశవ్యాప్తంగా కార్మికవర్గం దేశవ్యాప్త సమ్మెకు వివిధ రూపాలలో ఆందోళనలను చేపట్టాలని, సదస్సు పిలుపు నిచ్చింది.

డిక్లరేషన్

భీల్లీలో 13 మేన స్పాన్సరింగ్ కమిటీ పిలుపుమేరకు జరిగిన జాతీయ సదస్సు కేంద్ర ప్రభుత్వం అవలంబిస్తున్న ప్రయివేటీకరణ, ప్రపంచీకరణ విధానాలవల్ల తీవ్ర నిరసనను తెలుపుతున్నది. ఈ విధానాల వలన విపరీతంగా పెరుగుతున్న ధరల వలన కార్మిక వర్గం, సామాన్యప్రజానీకం మరింత బికారుల తున్నారు.

కేంద్ర ప్రభుత్వం తానమలు చేస్తాన్న కనీస ఉమ్మడి ప్రణాళికను ఉల్లంఘిస్తున్నది. ఇచ్చిన హామీలను తుంగలో త్రోక్కుతున్నది. వ్యవసాయ సంక్షోభం, నిత్యావసరవస్తువుల మార్కెట్లో సెక్యూరిటీవ్ వ్యాపారం, జాతీయ పౌరసఫరావ్యవస్థను నిర్వీర్యం చేయడం వలన ఆహారవదార్థాల ధరలు సామాన్యుడు భరించలేని స్థితికి చేరుకున్నాయి. ఒక ప్రక్క జిడిపి పెరుగుతున్నా, ఆ పెరుగుదల ధనవంతులకే పరిమితమవుతున్నది. సామాన్య ప్రజానీకాన్ని పెరుగుతున్న ధరల నుండి రక్షించాలన్న డిమాండ్లను కేంద్రం పెడచెవిన పెడుతున్నది. దేశంలో సంపదను సృష్టిస్తున్న కార్మికవర్గం, రైతాంగం, వ్యవసాయకార్మికులకు పాలకులు రిక్త హస్తం చూపుతున్నారు. గత సంవత్సరం వ్యవసాయ ఉత్పత్తి పెరిగినా సామాన్య రైతాంగం, వ్యవసాయరుణాల మొత్తం 2/3 వంతు ప్రైవేట్ వడ్డీ వ్యాపారులవే. ప్రభుత్వం ప్రకటించిన రుణాల మాఫీతో ప్రైవేటు వడ్డీ వ్యాపారస్తుల రుణాల విషయం ప్రస్థావన లేదు కేంద్ర ప్రభుత్వం రుణాల మాఫీని ప్రకటించినా రైతుల ఆత్మహత్యలు కొనసాగుతున్నాయి.

కార్మికులు మరియు ఉద్యోగులు తీవ్రదోపిడికి గురవుతున్నారు. పరిశ్రమలు మరియు సేవా రంగంలో అభివృద్ధి యాజమాన్యాలకే చేరుతున్నది. ఔట్సోర్సింగ్, కాంట్రాక్టు మరియు క్యాజువలైజేషన్ల ద్వారా వేతనాలపై దాడి జరుగుతున్నది. దీనివల్ల కార్మికవర్గంలో ఎక్కువ మంది వేతనాలు, దారుణంగా తగ్గుతున్నాయి. కనీసవేతనాల చట్టం, పని గంటలు, సాంఘిక సంక్షేమ ప్రయోజనాలను యాజమాన్యాలు అధికారయంత్రాంగ వత్తాసుతో ఉల్లంఘిస్తున్నాయి. దీనిని నిరసిస్తూ కార్మిక వర్గం చేపట్టిన ఆందోళనలను పోలీసు మరియు రాష్ట్ర యంత్రాంగాల సహాయంతో అణచాలని చూస్తున్నారు. ఇటీవల కేంద్ర ప్రభుత్వం పార్లమెంట్లో ప్రవేశపెట్టిన “అసంఘటితరంగ కార్మికుల సాంఘిక భద్రతా బిల్లు 2007” మేలు కలిగించేదిగా లేదు. సేవ మరియు ఉత్పత్తిరంగంలో అసంఖ్యాకంగా

నున్న అసంఘటిత రంగ కార్మికులను ఈ బిల్లు పరిధికి దూరంగా ఉంచారు. ప్రభుత్వ శాఖలలో ఔట్సోర్సింగ్ మరియు కాంట్రాక్టు విధానాలకు అవకాశం కలిగించడానికి రూపొందించిన 6వ వేతన కమీషన్ సిఫార్సులను సదస్సు తీవ్రంగా ఖండిస్తున్నది. కేంద్ర ప్రభుత్వ రంగ సంస్థల 7వ రౌండ్ టేబుల్ చర్చలలో ప్రభుత్వం ప్రవేశపెట్టిన కార్మిక వ్యతిరేక మార్గ దర్శకాలను సదస్సు ఖండిస్తున్నది. ప్రభుత్వ సంస్థలలో ప్రభుత్వ షేర్ల ఉపసంహరణనూ, ఖాయిలా మరియు ఆర్థికంగా పరిపుష్టిగా నున్న ప్రభుత్వ రంగ సంస్థలకు వ్యతిరేకంగా కేంద్రం అవలంబిస్తున్న విధానాలను సదస్సు వ్యతిరేకిస్తున్నది.

క్రింది డిమాండ్స్ పరిష్కారానికై కార్మికవర్గం దేశ వ్యాప్తంగా వివిధ రూపాలలో ఆందోళనలను, దేశవ్యాప్త సమ్మెను ఆగస్టు 20న చేపట్టాలని సదస్సు తీర్మానించింది.

1. ఎ) జాతీయ పంపిణీ వ్యవస్థను సార్వజనీయం చేసి నిత్యావసరవస్తువులను నియంత్రిత ధరలకు సరఫరా చెయ్యాలి. బి) ఘాచర్ మరియు ఫార్వార్డు ట్రేడింగ్లను నిషేధించాలి. సి) ప్రైవేటు మరియు డీజిల్లపై పన్నుభారాన్ని తగ్గించాలి. డి) నల్ల బజారు వ్యాపారులను కఠినంగా శక్షించాలి తద్వారా పెరుగుతున్న ధరలను తగ్గించాలి అదుపు చేయాలి. 2. కనీస వేతనాలు, పనిగంటలు, సాంఘిక భద్రత మరియు రక్షణ చట్టాలను అమలు చేయాలి. ఉల్లంఘిస్తున్న వారిని కఠినంగా శిక్షించాలి. కాంట్రాక్టీకరణ మరియు ఔట్సోర్సింగ్ విధానాలను రద్దు చేయాలి. 3. దారిద్ర్యరేఖకు దిగువ, ఎగువ నున్న వారనే ప్రాతిపదికన కాకుండా అసంఘటిత రంగ కార్మికులందరికీ వర్తించేలా పార్లమెంట్లో పెండింగ్లో నున్న “అసంఘటిత రంగ కార్మికుల సాంఘిక భద్రతా బిల్లును సవరించాలి. అసంఘటిత రంగ కార్మికులందరికీ జాతీయ కనీస సాంఘిక భద్రతా ప్రయోజనాలను అమలు చేయాలన్న జాతీయ కమీషన్ పార్లమెంటరీ స్టాండింగ్ కమిటీ ఏకగ్రీవ సిఫార్సును అమలు చేయాలి. 4. ప్రైవేట్ వడ్డీ వ్యాపారుల రుణాలనూ రైతుల రుణాల మాఫీ పథకంలో చేర్చాలి. రైతులకు తక్కువ వడ్డీకి జాతీయ బ్యాంకులు రుణాలివ్వాలి. 5. ప్రభుత్వ శాఖలలో నియామకాలపై నిషేధాన్ని ఎత్తి వేయాలి. ఉద్యోగ సంఘాలతో చర్చించి, ఉద్యోగులపై ప్రతికూల ప్రభావం చూపే 6వ వేతన కమీషన్ సిఫార్సులను తొలగించాలి. గ్రామీణ తపాలా సేవకులను రెగ్యులరైజ్ చేసి, పెన్షన్ సౌకర్యాన్ని అమలు చేయాలి. 6. కేంద్ర ప్రభుత్వ రంగాలలోని కాంట్రాక్టు ఉద్యోగులతో సహా ఉద్యోగులందరికీ వేతన చర్చలు చేపట్టి ఎటువంటి నిబంధనలు లేకుండా వేతనాలను పెంచాలి.

సదస్సు ఏకగ్రీవంగా ఆమోదించిన కార్యక్రమాలు : జూలై 15, 2008 లోగా రాష్ట్ర / జిల్లా / పారిశ్రామిక కేంద్రాలలో సంయుక్త సదస్సులు నిర్వహించాలి. జూలై 30, 2008న అన్ని రాష్ట్రాలు, పారిశ్రామిక కేంద్రాలలో ధర్నాలు ప్రదర్శనలు నిర్వహించాలి. ఆగస్టు 4, 2008న ధర్నాలు నిర్వహించి సమ్మె నోటీసులివ్వాలి. ఆగస్టు 20, 2008న దేశ వ్యాప్త సార్వత్రిక సమ్మె చెయ్యాలి. కార్మిక వర్గాన్ని రాజకీయ అనుబంధాలతో నిమిత్తం లేకుండా వివిధ ట్రేడ్ యూనియన్లను పై ఐక్యపోరాట కార్యక్రమాల్లో పాల్గొనమని స్పాన్సరింగ్ కమిటీ పిలుపునిస్తున్నది.



వ్యూహాత్మక సహకారం

నిర్మాణం, వాణిజ్యంలో సమతూకం, పరస్పర పెట్టుబడులు, పారిశ్రామిక సహకారం వంటి ఉమ్మడి లక్ష్యాలను రష్యా, చైనా కలసి పంచుకుంటాయని రష్యా అధ్యక్షుడు డిమిత్రి మెద్వెదేవ్ బీజింగ్ పర్యటనలో హామీయిచ్చారు. రవాణా, బ్యాంకింగ్, ఇమిగ్రేషన్ రంగాల్లో సహకారాన్ని విస్తరించుకునేందుకు చైనా అధ్యక్షునితో ఏకీభవిస్తున్నట్లుగా కూడా చెప్పారు. క్షిపణి విధ్వంసక రక్షణ వ్యవస్థ, పొత్తులు, ప్రాంతీయరంగాల్లో ఉమ్మడివైఖారిని తమ ఒప్పందం ధృవీకరిస్తోందని రష్యా అధ్యక్షుడు టి.వి.ఛానల్ వన్ కు తెలిపారు.

2009లో రష్యాలో పర్యటించ వలసిందిగా చైనా నేత హుజింటావోను ఆహ్వానించారు.

చైనా ఉత్తర కొరియా రిపబ్లిక్ లు వ్యూహాత్మక సహకార భాగస్వామ్యానికి అంగీకరించాయి. అనుకూలమైన సమయంలో ఉత్తర కొరియాలో పర్యటించటానికి చైనా అధ్యక్షుడూ హుజింటావో ఆమోదం తెలిపారు.

ఒలింపిక్ క్రీడలకు కొరియా పబ్లిక్ అధ్యక్షుడు లీయాంగ్ బాల్ హాజరవుతారు.

సమ్మె చేస్తాం - టీచర్ల హెచ్చరిక

ఆఫ్రికా ఖండంలోని జింబావ్వే దేశంలో టీచర్లు సమ్మె చేస్తామని హెచ్చరించారు. ప్రభుత్వ మద్దతుదారులు దాడులు చేస్తున్నారని వెంటనే ఆపాలని కొరారు. తమ సంఘ సభ్యులు 133 మందిపై దాడులు జరిగాయని, బెదిరింపుల కారణంగా 1700 మందికి పైగా పారిపోయారని టీచర్ల సంఘం తెలిపింది.

మార్చి 29న జరిగిన ఎన్నికల్లో టీచర్లను ప్రభుత్వం పోలింగ్ అధికార్లుగా నియమించింది. ప్రతిపక్షం మెజారిటీ ఓట్లు సాధించింది. అప్పటినుండి ప్రభుత్వ మద్దతుదారు టీచర్లపై దాడులు చేస్తున్నారు.

బుష్ రాకకు నిరసన

ఇరాక్ పై చేస్తున్న దురాక్రమణ యుద్ధంలో తనకు చేదోడుగా పాల్గొంటున్న బ్రిటన్ కు అమెరికా అధ్యక్షుడు బుష్ వెళ్లాడు. ప్రధాని గోర్డాన్ యిచ్చిన విందులో పాల్గొన్నాడు.

ఇరాక్ యుద్ధాన్ని వ్యతిరేకిస్తున్న బ్రిటిష్ పౌరులు రెండు వేలమంది బుష్ రాకకు నిరసనగా పార్లమెంటు స్వేర్ కు సమీపంలో నిరసన ప్రదర్శన జరిపారు.

పౌరహక్కులను హరిస్తున్న చట్టవిరుద్ధ యుద్ధానికి తమ వ్యతిరేకతను తెలుపుతున్నామని ప్రదర్శకులు చెప్పారు.

25 మంది ప్రదర్శకులను పోలీసులు అరెస్టుచేశారు.

అమెరికా సైన్యం వైదోలగాలి

దక్షిణమెరికా దేశం పెరూలో అమెరికా సైనిక కేంద్రం వున్నది. 48 గంటల్లో అమెరికా తన సైన్యాన్ని ఉపసంహరించాలని ఆదేశప్రజలు డిమాండ్ చేస్తున్నారు. లేక పోతే నిరసన కార్యక్రమాలు పెద్దఎత్తున చేపడుతామని సమ్మె చేస్తామని ప్రజారక్షణ సంఘటన ప్రకటించింది. కార్మిక సంఘాలు, ఇతర సామాజిక సంస్థలు యీసంఘటనలో వున్నది.

జులై 8,9 తేదీలలో జాతీయ స్థాయిలో సమ్మె చేస్తామని హెచ్చరించాయి.

అమెరికా సైన్యాలు తమదేశంలో తిష్ట వేయడమంటే తమ సార్వభౌమత్వాన్ని కాజేయడమేనని దీనిని సహించబోమని సంఘటన తెలిసింది. పసిఫిక్ సముద్ర తీరంలో వున్న ఈ దేశానికి ఉత్తరాన ఈక్వెడార్, తూర్పున బ్రెజిల్, దక్షిణాన బోలీవియా, చివదేశాలున్నవి.

ప్రపంచ బ్యాంకు, ఐఎంఎఫ్ ల విధానాలకు వ్యతిరేకంగా పెద్దఎత్తున పోరాటాలు జరిగి, రాజకీయ మార్పుచేసుకున్న దేశాలు యివి అనే సంగతి పాఠకులకు తెలిసినదే.

దెబ్బకు దెబ్బ!

ఇమిగ్రేషన్ కు సంబంధించి కొత్త మార్గదర్శక సూత్రాలను యూరోపియన్ పార్లమెంటు ఆమోదించింది. అక్రమంగా చొరబడిన వారిని తిప్పిపంపివేయటానికి ముందుగా 18 నెలలు ప్రత్యేక నిర్బంధ కేంద్రాలలో వుంచవచ్చని కొత్త నిబంధనలు పేర్కొన్నాయి.

యూరోపియన్ పార్లమెంటు తీసుకున్న ఈ విధమైన నిర్ణయాలు ఫాసిజానికి సంకేతాలుగా వున్నాయని వెనిజులా అధ్యక్షుడు ఛావెజ్ టెలివిజన్ మాట్లాడుతూ అన్నారు. పిబంధనలను కఠినంగా అమలు చేసేవారిని శిక్షిస్తామనీ, వారికి చమురు యివ్వమనీ, వారి పెట్టుబడులను నిలిపి వేస్తామని హెచ్చరించారు.

మహిళలపై అత్యాచారం జరిపి వారిని, వారి కుటుంబాలను అవమానపర్చటం, ఆత్మక్షోభకు గురిచేయటం యుద్ధాలు జరిగిన చోట ఎత్తుగడగా అమలు జరుగుతున్నది. యుద్ధాల్లో మరణించిన సైనికుల కంటే లైంగిక వేధింపులకు గురైనవారే ఎక్కువ సంఖ్యలో వున్నట్లు ఐరాస తరపున శాంతి పరిరక్షక దళాలు మాజీ

కమాండరు మేజర్ జనరల్ పాట్రిక్ కమ్యూయెర్ట్ ఐరాస సమావేశంలో చెప్పారు.

మాజీ యుగోస్లావియా, సూడాన్, కాంగో రువాండా, వైబీరియాల్లో లైంగిక అత్యాచారాల సమస్య తీవ్రంగా వున్నట్లు ఐరాస అధికారులు గుర్తించారు.

ఐబీరియాలో 2వేల మంది మహిళలు బాలికలపై ఇటీవల సర్వేజరపగా 75 శాతం మంది అత్యాచారాలకు గురైనట్లు వెల్లడయింది. భయపెట్టేందుకు, అక్కడినుంచి వెళ్లగోట్టేందుకు అత్యాచారం హింస యుద్ధంలో వ్యూహంగా వుందని అంగీకరిస్తూ ఐక్యరాజ్యసమితి తీర్మానాన్ని ఆమోదించింది.

ఈ హింసలో ఐరాసకు కూడ భాగమున్నదని చైనా తీర్మానంలో గుర్తించారు.

కార్మికుల సమ్మె పోరాటాల సందర్భంలో సమ్మె దార్ల కుటుంబ సభ్యులపై మాన భంగంచేయటం, యిటీవల విశాఖ జిల్లాలో గిరిజన మహిళలపై అత్యాచారం జరిగిన విషయం పాఠకులకు తెలిసినదే.

జి.8 దేశాల విదేశాగ మంత్రుల సమావేశాలు జరిగిన ప్రతిచోట వేలు, లక్షల జనం నిరసనప్రదర్శనలు జరిగిన విషయం అందరికీ తెలిసినదే. అమెరికాలోని సియాటిల్ నగరం నుండి

కొరియాలోని సియోల్ దాకా యిలాంటి ప్రదర్శనలు లోగడ జరిగినవి.

ఇప్పుడు జపాన్ దేశంలోని క్యోటో నగరంలో 26-06-2008న 8దేశాల ప్రతినిధులు బసచేసిన హోటల్ ఎదుట అనేకమంది జపానీయులు కొందరు విదేశీయులు అమెరికా వ్యతిరేక నిరసన ప్రదర్శనలతో హోరెత్తించారు.

“ జి. 8 సదస్సు వద్దు”

“ స్వేచ్ఛా వాణిజ్యం ఉగ్రవాదం వద్దు”

“ పేదరికం వద్దు”

“ఇరాక్ పై దురా క్రమణను నిలిపి వేయండి”

“రైస్ గోబ్యాక్ ” నినాదాలు వ్రాసిన బ్యానర్లు ప్రదర్శిస్తూ శాంతి యుతంగా నిరసన తెలిపారు.

కండోలిజారైన్ అమెరికా విదేశంగ మంత్రి ముసుగు ధరించిన ఒకతను భూగోళం అనే ..ట్టేను ఆమె కోరుక్కు తింటున్నట్లుగా ఒక ప్రదర్శకుడు రైస్ ముసుగు ధరించి అందరినీ ఆకర్షించాడు.

మరో యుద్ధాన్ని తెచ్చిపెట్టేందుకే 8 దేశాలు క్యోటోలో సమావేశానికి వచ్చారని ప్రపంచీకరణ వ్యతిరేక ఉద్యమ కార్యకర్త ఒకడు అన్నారు.

❖ ❖ ❖

- పర్నా సత్యన్నారాయణ

వినిమయ ధరల సూచిక

(బేస్ 2001 = 100)

సెంటర్ సీరిస్	జనవరి	ఫిబ్రవరి	మార్చి	ఏప్రిల్	లింకింగ్ ఫ్లాక్టర్	1971=100	1960=100	1982=100
హైదరాబాద్	127	127	128	129	అల్ ఇండియా	-	4.93	4.63
గుంటూరు	128	128	131	132	హైదరాబాద్	-	5.23	4.79
విశాఖపట్నం	127	128	130	131	గుంటూరు	-	5.60	4.57
వరంగల్	139	140	142	143	విశాఖపట్నం	2.48	1.87	4.64
విజయవాడ	128	129	131	131	రాజమండ్రి	2.55	1.81	4.26
గోదావరి ఖని	136	137	140	141	వరంగల్	2.36	1.90	4.75
రాష్ట్ర సీరిస్					ఎన్ఎస్బి కాంప్లెక్స్	-	1.89	4.21
విజయనగరం	137	138	140	142	గోదావరిఖని (ఎవజిపి)	2.49	-	4.45
రాజమండ్రి	139	140	141	143	విజయవాడ	-	-	4.28
జగ్గయ్యపేట	139	140	142	143	విజయనగరం	-	-	3.93
తిరుపతి	135	136	135	138	కొత్తగూడెం	-	-	4.58
కొత్తగూడెం	134	135	157	138	నిజామాబాద్	2.52	-	-
నిజామాబాద్	139	140	141	143				
అలిండియా	134	135	137	138				
ఏ.పి.	133	134	135	137				



లేబర్ అడ్డాలో బతుకు యాత్ర

కదిలిస్తే ఎన్నో కష్టాలు, మరెన్నో కడగండ్లు. పోనీ ఊరు వదిలొచ్చినందుకు

పట్నమన్నా చేరదీసిందా అంటే సమాధానం చెప్పలేరు. కారణం అడ్డాకు చేరినవారిలో ఎంతమందికి ఆరోజు కూలి దొరుకుతుందో, మరెంతమంది కాలే కడుపుతో వెనక్కి మరలాలో వారికే తెలియదు. మహా అయితే వారానికి రెండురోజులు కూలి దొరుకుతుందేమో! దొరికితే సాయంత్రం కడుపు కింత వండుకుతింటారు. లేకుంటే పస్తులే.

అప్పులు తీర్చేదెలా?

ఉన్న ఊరిని, కన్నవారిని వదిలి వచ్చిన వీరికి ఉండటానికి గూడు కరువు, కట్టుకోను గుడ్డ కరువు, తినడానికి తిండి కరువు! అయినా ఇక్కడినుండి వెళ్లరు. కారణం పంటలు పండక, బోర్లకై చేసిన అప్పులు చక్రవర్తిలై చుట్టుముడ్తే దిక్కుతోచక ఇక్కడికొచ్చినవారే వీరంతా! వయసుడిగిన ముసలోళ్లకు పట్నమెళ్లి సంపాదించి అప్పులు తీరుస్తామని ఆశలు కల్పించి వచ్చినవారే వీరంతా! కానీ అటు అప్పులు తీరక, ఇటు ఇక్కడ బతుకీడ్చలేక నిస్తేజంగా రోజులీడుస్తున్నారు. ఎప్పుడన్నా మిగిలిన నాలుగైదు వందలు తీసుకెళ్లి అప్పులవారి ఖాతాలో జమజేస్తున్నారు. కన్నవారికి మేమక్కడ బానే ఉన్నామని ఊరడించి, చేతిలో పదో పరకోపెట్టి కన్నీటితో తిరిగొస్తున్నారు.

పస్తులే ఎక్కువ

ధరలు చూస్తే భగ్గుమంటున్నాయి. 'అమ్మబోతే అడవి, కొనబోతే కొరివి' కింది తయారైంది. అనేకమందికి రేషన్ కార్డులు లేవు. ఉన్నవారికి సరిగా సరుకులివ్వరు. ఉండేది చిన్న గుడిసైనా అద్దె ఎనిమిది వందలివ్వాలి. పిల్లల్ని చదివించాలంటే భయం! ఫీజులెలా కట్టాలా? అని

వీరెక్కువగా ఇటుక, ఇసుక మోసే పనులకు వెళ్తారు. పని చేస్తూ జారిపడి కాళ్ళు విరగొట్టుకున్నవారు, చేతులు పుళ్లువడ్డవారు ఇక్కడ సర్వసాధారణం. అయినా పనులు మానుకోరు. అడ్డాకొచ్చి కూర్చోడం ఆపరు. ఎన్ని కష్టాలయినా ఓర్చి బతుకునీడుద్దామనే ఆశే వారినిక్కడికి చేరుస్తోంది. ఈ రోజుకాకున్నా రేపైనా బాగుంటుందనే మనోధైర్యమే వారిని ఆ మందుబెండలో కూర్చోబెట్టోంది. వారి ఆశ తీరేనా? వారికి మంచిరోజులొచ్చేనా?!.....?

“లేబర్ అడ్డా!” రోడ్డుపై వెళ్తు ఎవరైనా అసంకల్పితంగా అటు ఒక కన్నేయకుండా ఉండలేరు! బతుకుపై ఆశతో, ఎవరో ఒకరు కూలికి పిలవకపోతారా అని ఎదురుచూపులు చూస్తూ గుంపులుగా ఉండే వారంతా మన కంటిని ఆకర్షిస్తారు. అలా రోడ్డుపైనే కూర్చుండిపోయిన వారిని కదిలిస్తే వినిపించే గాథలెన్నో!

వారి చూపులో ఈ పూట కూలికి పిలిస్తే బాగుందనే ఆశ కనిపిస్తుంది. దాస్తో ఈ పూట ఇల్లు గడిపేయొచ్చుననే ఆకలిబాధ కనిపిస్తుంది. ఎవరన్నా వస్తే కూలికి పిలవటానికే వచ్చారని ఆత్రంగా లేస్తారు. కాదంటే నిరాశతో చతికిలబడిపోతారు. అంతలోనే దిక్కులు చూస్తూ మరొకరైనా రాకపోతారా అని మునిగాళ్ళపై కూర్చుని ఎదురుచూస్తుంటారు. అలా కూర్చొని కూర్చొని క్రమంగా గంటలు గడిచాక ఎవరూ పిలవకుంటే నిరాశతో వెనుతిరిగిపోయే ఆ కళ్లలో కనపడే భాష్యాలెన్నో! వారి మనసులో ఈ రోజు పిల్లల ఆకలి తీరేదెలా అనే ఆలోచన, ఇంటికెళ్లాక అత్తమామలకేమి చెప్పాలోననే సంఘర్షణ, కూలికెళ్లిన మగడు వచ్చిన కూలి తాగుడుకి తగలేస్తాడో తిరిగి ఇంటికి తెస్తాడోననే చిన్న ఆశ వారికి నిత్యకృతం

పొద్దున్న నాలిగింటికి లేచి పనులన్నీ ముగించుకుని ఎనిమిదయ్యేసరికి అంతా అడ్డాకు చేరిపోతారు. నగరంలో ఏ అడ్డాలో చూసినా జనం గుంపులుగా ఉంటారు. మందుబెండైనా, జోరున కురిసే వానైనా అడ్డాకు రావడం మానరు. పొద్దున్న వచ్చినవారు పన్నెండింటిదాకా కూలికై ఎదురుతెన్నులు చూస్తూనే ఉంటారు. ఇక్కడొరకదని అర్థమయ్యాక మెల్లగా లేచి వెళ్లిపోతుంటారు.

వారంతా పుట్టిపెరిగింది ఇక్కడ కాదు. చుట్టుపక్కల జిల్లాల నుండి వలససొచ్చినవాళ్లే, అదికూడా పట్నం బతుకులు బాగుంటాయని వచ్చినవారు కాదు. ఉన్న ఊరిలో పంటలు పండక, వానలు పడక, బోర్లు వేయగా మిగిలిన అప్పులతో ‘వలస’ వచ్చినవారే. నిరాశతో, నిస్పృహతో ఇక్కడైనా బతుకు తెరువు దొరుకుతుందనే గంపెడా ఆశతో వచ్చినవారే అంతా! వారిని

జలంపై చీకటి జులాయి


- అబ్బాస్

అర్ధరాత్రి ఆంధ్రజ్యోతి కార్యాలయంపై దాడి చేసి ఆపత్రిక ఎడిటర్ కె.శ్రీనివాస్‌ను మరో ఇద్దరు రిపోర్టర్స్‌ను చేసిన తీరు 33 సం॥ క్రిందటి ఎమర్జెన్సీ నాటి “చీకటి” రోజులను తలపించింది. యాదృచ్ఛికంగా జరిగినా, కావాలని జరిగినా ఎమర్జెన్సీ విధించిన నెల, తేదీ అదే కావటంతో ప్రజాస్వామికవాదులంతా కలవరపడ్డారు. మరల ఎమర్జెన్సీని గుర్తు చేసుకోవాల్సిన దుస్థితిని రాజశేఖర్‌రెడ్డి ప్రభుత్వం కల్పించింది. ఈ చర్యతో కాంగ్రెస్ మార్క్ వారసత్వం, సంస్కృతి వెల్లడి అయింది.

ఎస్సీ, ఎస్టీ అత్యాచార నిరోధక చట్టం దిష్టిబోమ్మల దగ్గానికి వర్తిస్తుందా లేదా చట్టంలో సృష్టలేదనే అభిప్రాయాన్ని న్యాయ నిపుణులు వ్యక్తం చేస్తున్నారు. ఆచట్టం వర్తిస్తుందా లేదా అనే దానితో నిమిత్తం లేకుండా ప్రభుత్వం అరెస్టుల సందర్భంగా వ్యవహరించిన తీరు, అరెస్టుచేసిన సమయం తీవ్ర అభ్యంతకరం. అరెస్టు అయిన పాత్రీకేయుల బెయిల్‌ను వ్యతిరేకించడము అని స్వయంగా ముఖ్యమంత్రి గారే ప్రకటించినా కోర్టులో వారి తరుపు లాయర్ బెయిల్‌ను తీవ్రంగా వ్యతిరేకించారు. అంటే ఈ విషయం ఎలా అర్థం చేసుకోవాలి? పత్రికలపై మాకు ఎలాంటి ద్వేషం లేదంటే ఎలా నమ్మాలి?

మందకృష్ణను పావుగా ఉపయోగించుకొని ఆంధ్రజ్యోతిపై కక్షసాధింపు చర్యలకు రాజశేఖర్‌రెడ్డి ప్రభుత్వం పాల్పడుతుందనే వాదనలకు బలం చేకుర్చే ఆంశాలు ఎన్నో ఉన్నాయి. అర్ధరాత్రి అరెస్టు చేయడం బెయిల్ తెచ్చుకోవడానికి అవకాశం లేకుండా చేయడానికే. అలాగే పత్రిక పని మొత్తం ఆసమయంలోనే జరుగుతుంది కాబట్టి అంతమేరకు మరుసటి రోజు వెలువడే పత్రికకు నష్టం జరుగుతుంది. ఇవి ఉద్దేశపూర్వకంగానే చేసినట్లు కనిపిస్తున్నాయి.

ప్రజా సమస్యలపై పోరాడే ఒక ప్రజా సంఘాన్ని అడ్డుపెట్టు కొని పత్రికా స్వేచ్ఛపై రాజ్యం దాడి చేయడమనేది ప్రజాస్వామ్య హక్కులపై దాడిలో కొత్తకోణం. ఆ విధంగా ఒక ప్రజా సంఘం రాజ్యం యొక్క అణిచివేతకు పావుగా ఉపయోగపడటము దురదృష్టకరం. అంతేకాకుండా ప్రజలలో ప్రజా సంఘాల పట్ల దురభిప్రాయం ఏర్పడే ప్రమాదమున్నది. అంతే కాదు విస్తారమైన అణగారిన ప్రజలకు ఎంతోకొంత మేర రక్షక కవచాలుగా ఉంటున్న రక్షిత చట్టాలపై దుష్ప్రచారం జరిగే అవకాశము ఉన్నది.



చట్టం తనకిష్టమైతే అత్యుత్సాహం ప్రదర్శిస్తుంది. తనకు నచ్చకుంటే మొద్దునిదుర నటిస్తుంది. ఈ విషయం ఎన్నోసార్లు ఋజువైనా ఎస్సీ, ఎస్టీ అత్యాచార నిరోధక చట్టం విషయంలో మరోసారి ఋజువైంది. హైదరాబాద్‌లో పోలీసు యంత్రాంగం అతిచేస్తే పొట్టిలంకలో దళితుల ప్రాణాలు గాలిలో కలిసిపోయినా మొద్దునిదురపోయింది. సందర్భం ఒకటే కాని ప్రభుత్వం తనకు ప్రయోజనమున్నదగ్గర ఉరుకులు పరుగులు ప్రదర్శించి, భాదితుల కోసం చేయాల్సిన పొట్టిలంకలో అలసత్వం ప్రదర్శించింది. కాబట్టి దళితుల పట్ల ప్రభుత్వ నిబద్ధత ఏమిటో తేలిపోయింది. ఇక్కడ పత్రిక పై కక్షసాధింపు కోసమేనని నిరూపించుకుంది.

“అక్షర రూపం దాల్చిన ఒక్క సిరాచుక్క లక్ష మెదళ్ళకు కదలిక” అంటారు కాలోజి. అక్షరాలను బంధించడము గాని, ఆలోచనలను నియంత్రించడము గాని ఎవరి తరముకాదు. కలాలకు సంకెళ్ళువేసి, భావప్రకటనా స్వేచ్ఛను భూస్థాపితం చేయాలనుకున్న వారంతా మట్టికొట్టుకపోయారు.

ప్రజాస్వామ్యవ్యవస్థలో భిన్నాభిప్రాయాలుండటము సహజం, తమ అభిప్రాయాలను స్వేచ్ఛ తెలియజేసే హక్కు అందరికీ ఉంది. ప్రజలకు సమాచారం చేరవేయడంలో పత్రికలది చాలా కీలాకమైన పాత్ర. పత్రికలు వాచ్ డాగ్స్ లాంటివి వాటిపై దాడిచేసి వాటి నోరు మూయించాలను కోవడము నిరంకుశత్వం తప్ప మరోటికాదు. “సంపూర్ణ స్వేచ్ఛ, స్వాతంత్ర్యాలతో పనిచేయగల పరిస్థితి ఉన్నపత్రికలు మాత్రమే ప్రభుత్వ కూటనీతిని బహిర్గతం చేయగలవు. ప్రజల్ని ప్రభుత్వం వంచించుకుండా చూడటం పత్రికలు నిర్వర్తించాల్సిన కర్తవ్యాలలో మహోత్సృష్టమైనది....” అని అమెరికన్ సుప్రీంకోర్టు న్యాయమూర్తి జస్టిస్ ఎల్ బ్లాక్ చేసిన వ్యాఖ్యలు గమనంలోకి తీసుకోవాలి.

ప్రభుత్వ విధానాలు ప్రజలకు హాని చేసేవైతే ప్రజలకు తెలియజేయడము పత్రికల బాధ్యత దానికి పాలకులు పత్రికలను నింధించి, కక్షసాధింపు చర్యలకు పాల్పడటముకాదు చేయాల్సింది. వారి విధానాలు మార్చుకోవాలి.

❖ ❖ ❖

అణు ఒప్పందంపై తొందరపడితే తీవ్ర నష్టం

అమెరికాతో అణు ఒప్పందంపై చెలరేగిన వివాదం తీవ్రరూపం దాల్చింది. ఈ ఒప్పందానికి వామపక్షాలు ససేమిరా అంటుండగా, తాజాగా ముగ్గురు ప్రముఖ అణుశాస్త్రవేత్తలు కూడా రానున్న పరిణామాలపై ప్రభుత్వానికి హెచ్చరికలు చేయడం గమనార్హం. భారత అటామిక్ ఎనర్జీ కమిషన్ మాజీ చైర్మన్ డాక్టర్ పికె అయ్యంగార్, అటామిక్ ఎనర్జీ రెగ్యులేటరీ బోర్డు మాజీ చైర్మన్ డాక్టర్ ఎ.గోపాలకృష్ణన్, భాభా అటామిక్ రీసెర్చ్ సెంటర్ మాజీ డైరెక్టర్ డాక్టర్ ఎఎన్ ప్రసాద్ మంగళవారం విడుదల చేసిన ఒక ప్రకటనలో అణు ఒప్పందానికి వ్యతిరేకంగా అభిప్రాయాలను స్పష్టం చేశారు. అంతర్జాతీయ అణు ఇంధన సంస్థ (ఐఎఇఎ) ఒప్పందంపై సంతకం చేయడానికి యుపిఎ ప్రభుత్వం తహతహలాడడంపై అభ్యంతరాలు వ్యక్తం చేశారు. ఈ ఒప్పందానికి సంబంధించిన అంశాలు, ఇతర వివరాలను యుపిఎ-

కేంద్ర ప్రభుత్వానికి ముగ్గురు అణు శాస్త్రవేత్తల హెచ్చరిక

లెఫ్ట్ సమన్వయ కమిటీ ముందు ఉంచాలని, లోటుపాట్లను చర్చించే అవకాశం కల్పించాలని డిమాండ్ చేశారు. విదేశాల నుంచి ఇంధన సరఫరా నిలిచిపోయినప్పటికీ, పౌర సంబంధమైన అవసరాల కోసం అణు రియాక్టర్లను స్వేచ్ఛగా ఉపయోగించుకునే సామర్థ్యాన్ని భారత్ సంపాదించాలని, ఇందుకు అవసరమైన వాతావరణాన్ని కేంద్రం కల్పించాలని కోరారు. ఐఎఇఎతో ఒప్పందం కుదుర్చుకోవడం వల్ల దేశంలో ఇంధన వనరులకు రక్షణ లభిస్తుందన్న ప్రభుత్వ వాదనను ఈ ముగ్గురు శాస్త్రవేత్తలు తోసిపుచ్చారు. ఒప్పందం కుదిరిన తర్వాత, హెచ్చుధరకు అణు ఇంధనాన్ని కొనుగోలు చేయాల్సి ఉంటుందని, ఫలితంగా విద్యుత్ ఉత్పాదన ఖర్చు విపరీతంగా పెరుగుతుందని హెచ్చరించారు. బొగ్గులేదా జల వనరులతో విద్యుత్ ఉత్పత్తిని పెంచితే, ఇతర దేశాలపై ఆధారపడాల్సిన అవసరం ఉండదని సూచించారు. ఒప్పందంపై సంతకం చేస్తే, దేశంలో అణు సామర్థ్యం బలహీన పడుతుందని పేర్కొన్నారు. అమెరికాతో ద్వైపాక్షిక సంబంధాలు మెరుగుపరుచుకోవడానికి నిర్దేశించిన 123 ఒప్పందంలోనే అణు ఇంధనం అంశం ఒక భాగమని ప్రభుత్వం చేస్తున్న వాదనలో వసలేదని వ్యాఖ్యానించారు. వాస్తవానికి 123 ఒప్పందం అమెరికా ఆంతరంగిక చట్టాలు, ముఖ్యంగా హైడ్ యాక్ట్ పై ఆధారపడిందని చెప్పారు. అమెరికాతో అణు ఒప్పందంపై

భారత్ సంతకం చేస్తే, ఆ తర్వాత అక్కడి చట్టాలకు లోబడే ముందుకు సాగాల్సి ఉంటుందని, చివరికి మన దేశం అమలుపరిచే విదేశాంగ విధానాన్ని కూడా ఈ చట్టమే నిర్దేశించే పరిస్థితి తలెత్తుతుందని శాస్త్రవేత్తలు తమ ప్రకటనలో వివరించారు. భారీ వ్యయంతో విద్యుత్ ను ఉత్పత్తి చేయడం, విదేశాంగ విధానంపై నిర్ణయాలు కూడా తాకట్టుపెట్టడం వంటి ప్రమాదాలు పొంచివున్న అణు ఒప్పందంపై సంతకం చేయాలా? లేదా? అనే విషయంపై ఒకటికి రెండుసార్లు ఆలోచించాల్సిన అవసరం ఉందని యుపిఎ ప్రభుత్వానికి హితవు చెప్పారు. అంతేగాక, దేశంలో అణు పరిశోధనలపై కూడా ఈ ఒప్పందం తీవ్ర ప్రభావం చూపుతుందని హెచ్చరించారు. ఐఎఇఎ జాబితాలో చేరడం వల్ల అణు ఇంధనాన్ని సమకూర్చుకోవడంలో సమస్యలు ఉత్పన్నంకావని, పైగా రియాక్టర్ల

వినియోగానికి రక్షణ కూడా లభిస్తుందని యుపిఎ సర్కారు చేస్తున్న వాదన సరికాదని స్పష్టం చేశారు. దేశంలోని రియాక్టర్లకు నిరాటంకంగా ఇంధనం విదేశాల నుంచి సరఫరా అవుతుందని ఎవరూ హామీ ఇవ్వడం లేదని పేర్కొన్నారు.

ఇంధన సరఫరాపై ఐఎఇఎ నుంచి భారత్ హామీని పొందిందా? ఈ అంశం కూడా ఒప్పందంలో ఉందా? లేదా? అనే విషయాలపై స్పష్టత లభించడం లేదని తెలిపారు. ఈ అనుమానాలను నివృత్తి చేయాల్సిన బాధ్యత ప్రభుత్వంపై ఉందన్నారు. యుపిఎ-లెఫ్ట్ సమన్వయ కమిటీ సమావేశాల్లో ఇప్పటివరకు ప్రభుత్వం నుంచి విరాలు అందకపోవడం దురదృష్టకరమని ఆ ప్రకటనలో వ్యాఖ్యానించారు. భారత అణు ప్రయోజనాలకు ఎలాంటి ప్రమాదం లేదని స్పష్టంగా తెలిసే వరకు ఐఎఇఎతోగానీ, అమెరికాతోగానీ ఒప్పందానికి యుపిఎ సర్కారు తొందరపాటు ప్రదర్శించరాదని హితవు పలికారు. ఒప్పందాలకు సంబంధించిన అన్ని పత్రాలు, వివరాలను సమన్వయ కమిటీ ముందు ఉంచాల్సిన అవసరం ఉందని సూచించారు. అమెరికాతో ద్వైపాక్షిక సంబంధాలను అణు ఒప్పందంతో ముడిపెట్టడం సమంజసం కాదని పేర్కొన్నారు. యుపిఎ సర్కారు సంయమనం ప్రదర్శించాల్సిన అవసరం ఉందని సూచించారు.

ఆంధ్రభూమి సౌజన్యంతో

❖ ❖ ❖

ధరలు పెంచుతున్న ప్రభుత్వ విధానాలు

కేజీ కందిపప్పు 45 రూ లు, బియ్యం 22, వేరుశనగ నూనె 76, పామాయిలు 60, ఉల్లిపాయలు 10, లీటరు పెట్రోలు 57, డీజిలు 38 రూ.లు. ధరలు రాకెట్‌వేగంతో దూసుకుపోతున్నాయి. దీనికి కారణం సరళీకరణ, ప్రైవేటీకరణ, ప్రపంచీకరణ విధానాలు. ఈ విధానాల్ని రాజేసింది అప్పటి పి.వి. నర్సింహారావు ప్రభుత్వం. మంటలు రేపింది వాజ్‌పాయి ప్రభుత్వం. వాటిని ఆర్పకుండా ఆజ్యం పోస్తున్నది నేటి మన్‌మోహన్‌సింగ్ ప్రభుత్వం. వీళ్ళందరికీ అమెరికా బాసు. ధరలు పెరిగిన పాపానికి అమెరికా అధ్యక్షుడు బుష్ దగ్గరి నుంచి ముఖ్యమంత్రి వై.ఎస్.రాజశేఖర్ రెడ్డి దాకా అందరూ బాధ్యత వహించాలి.

గతంలో ఈ తరహా విధానాలను అమలు చేసి ఎన్‌డిఎ ప్రభుత్వం భంగపడింది. దానికి నాయకత్వం వహించిన బిజెపి ఈ ధరల పెరుగుదల నుండి లాభపడాలని గుంటకాడ నక్కలాగా కాచుకు కూర్చుంది. ధరల భారానికి దారి తీసిన విధానాలకి వ్యతిరేకంగా పోరాడాలి. మూలిగే నక్కపై తాటికాయ వేసిన చందంగా పెట్రోలు, డీజిలు, వంట గ్యాసు ధరలు కూడా తీవ్రంగా పెంచిన కేంద్ర, రాష్ట్ర ప్రభుత్వాలకు గుణపాఠం చెప్పాలి. ప్రత్యామ్నాయం రావాలి. గుంటకాడి నక్కలు తోకముడవాలి.

సరళీకరణ చేటు

ధరల పెరుగుదల నుండి కాపాడడానికి ఉపయోగపడే నిత్యావసర సరుకుల చట్టాన్ని ఎన్‌డిఎ ప్రభుత్వం నిర్వీర్యం చేసింది. 1989 నాటికి ఈ చట్ట పరిధిలో వున్న నిత్యావసర సరుకుల సంఖ్యని 70 నుండి 15కి దిగకోసింది. ఆహార సరుకులు ప్రధానంగా వుండే ఈ పదిహేను సరుకుల వ్యాపారంలో ప్రభుత్వ నియంత్రణను పూర్తిగా ఎత్తేసింది. ధరలు, నిల్వలు వాటిరవాణాలో ప్రభుత్వం వేలుపెట్టదు.


54 రకాల సరుకుల (నిత్యావసారాలతో సహా)కు సంబంధించి ఫార్వార్డ్ ట్రేడింగ్ (ముందస్తు ఒప్పందాలు)పై వున్న నిషేధాన్ని 2003 ఏప్రిల్‌లో ఎన్‌డిఎ ప్రభుత్వం ఎత్తేసింది. రాబోయే ఫలానా నెల్లో, సంవత్సరంలో, ఫలానా సరుకును, ఫలానా అంత, ఫలానా ధరకు ముందుగానే కోనుగోలుదారు, అమ్మకందార్ల మధ్య కుదిరే ఒప్పందమే ఫార్వార్డ్ ట్రేడింగ్.

ఈ ఫార్వార్డ్ ట్రేడింగ్ ఎక్స్‌చేంజిల ద్వారా జరిగితే ఫీచర్డ్ ట్రేడింగ్. ఈ మార్కెట్‌లో బడా వ్యాపారస్తులకీ, ఫైనాన్స్

పెట్టుబడులకీ స్థానం. రైతులకీ, వ్యాపారస్తులకీ నోఎంట్రి. ఈ వ్యాపారంలో, రెండు రకాలుగా లాభాలు వస్తాయి. ముందుగానే సరుకునంతా పోగేసుకుని మార్కెట్‌లో లేకుండా కబ్జా చేసి ధరలు బాగా పెరిగేదాకా అట్టిపెట్టుకుని ఆతరువాత అమ్మి లాభపడటం ఒకటి. సరుకులు, డబ్బులు చేతులు మారకుండానే ధరలు పెరిగేల బెట్టింగ్ చేయటం మరొకటి.

ముంచిన ప్రైవేటీకరణ

ఆహార సరుకుల సేకరణ, పంపిణీ ప్రభుత్వ రంగంలో వుంటే రైతులకు గిట్టుబాటు ధరలు వస్తాయి. వినియోగదారులకు సరసమైన ధరలకు సరుకులు దొరుకుతాయి. ఈ రెండు పనులకీ ఉపయోగపడే భారత ఆహార సంస్థనీ, ప్రజాపంపిణీ వ్యవస్థనీ పాలకులు నిర్వీర్యం చేశారు. మొత్తం ఆహారసరుకులు ఉత్పత్తిలో 2001-2002లో ప్రజాపంపిణీ వ్యవస్థ కోసం 30 శాతం సేకరించిన భారత ఆహారసంస్థ, 2006-2007లో 15 శాతాన్నే సేకరించింది.



కార్గిల్ వంటి బహుళజాతి సంస్థలతో సహా ప్రయివేటు బడా వ్యాపార సంస్థలు రైతుల వద్ద ధాన్యాన్ని కొని నిల్వపెట్టి అధికధరలకు అమ్ము కునేందుకు, ఎగుమతి, దిగుమతుల వ్యాపారంలో లాభపడేందుకు ప్రభుత్వం ఈ పని చేస్తున్నది. దీనితో ప్రభుత్వం వద్ద నిల్వలు తగ్గిపోయాయి. 2006-2007లో ప్రజాపంపిణీ వ్యవస్థకోసం రాష్ట్రాలకు చేయాల్సిన కేటాయింపు లలో 137.6 లక్షల టన్నుల మేర గోధుమలు,

బియ్యంలో కోతపెట్టారు.

ఒక పక్కన ఆహార ధాన్యాల తలసరి వినియోగం 1990-1991లో 468 గ్రాములు వున్నది, 2005-2006లో 412 గ్రాములకు పడిపోయింది. పప్పుల తలసరి వినియోగం 42 గ్రా|| నుండి 33 గ్రాములకి పడిపోయింది. దేశంలో 50% బాలలు, 78% గర్భిణీ స్త్రీలు పోషకాహార లోపంతో బాధపడు తున్నారు.

ఇటువంటి సమయంలో ప్రజాపంపిణీ వ్యవస్థను సార్వత్రికం చేసి ధరలను అదుపులో పెట్టాల్సిన ప్రభుత్వం, ఈ వ్యవస్థను ఎవరికీ అందుబాటులో లేకుండా చేస్తున్నది. ప్రభుత్వం మధ్య తరగతి ప్రజల్ని, పేదల్ని మార్కెట్ శక్తుల దోపిడీకి వదిలేసింది.

ప్రపంచీకరణ విధానాలప్రభావం

ప్రపంచవాణిజ్య సంస్థ ఆదేశాలకి తలొగ్గిన ప్రభుత్వాలు మన వ్యవసాయ ఉత్పత్తులను దేశ స్వయం సమృద్ధికి గాకుండా, బహుళజాతి కంపెనీల ప్రయోజనాలకు ఉపయోగపడేలా చేస్తున్నాయి. ఆహార సరుకుల ఎగుమతులు, దిగుమతుల సరళీకరణ దీన్నే స్పష్టం చేస్తుంది.

పరిమాణాత్మక ఆంక్షల ఎత్తివేత, సుంకాల తగ్గింపుతో ఆహార ధాన్యాలు చౌకధరలకు దిగుమతయి, రైతులకు గిట్టుబాటు ధరలు రాక ఆత్మహత్యలు చేసుకున్నారు. మరోపక్క ఇటీవలి పరిణామాల్లో భాగంగా చౌకధరలకు ఎగుమతులు చేయటం, అధిక ధరలకు మరలా వాటిని దిగుమతి చేసుకోటం. బియ్యం, గోధుమల్లో జరిగిందదే. ఇదంతా బహుళజాతి కంపెనీల పనే.

అమెరికాలో రియల్ ఎస్టేట్ సంక్షోభం, స్టాక్ మార్కెట్ కుప్పకూలటం వలన ఫైనాన్స్ పెట్టుబడులు సరుకుల ఫీచర్స్ మార్కెట్లోకి ప్రవేశించాయి. ఆహార సరుకులు, చమురు ధరల కృత్రిమ పెరుగుదలకు దోహదం చేశాయి.

చమురుకు ప్రత్యామ్నాయంగా ఇథనాల్ తయారీలో అమెరికా తన ఆహార పంటల్ని వాడుతున్నది. ఇదే పరిస్థితి కొంత మాత్రంగానయినా అభివృద్ధిచెందుతున్న దేశాల్లో కూడా వుంది. ప్రపంచీకరణలో భాగంగా ఆహారపంటల స్థానంలో వాణిజ్య పంటల వేపు భూములు మరల్చబడ్డాయి. ప్రపంచ మంతటా లక్షలాది ఎకరాల పంట భూములు స్పెషల్ ఎకనమిక్ జోన్లుగా మారుతున్నాయి.

ఎరువులు, పురుగు మందుల ఫీచర్స్ ట్రేడింగ్ వల్ల వాటి ధరలు పెరిగి సాగు ఖర్చు పెరిగింది. అమెరికన్ సామ్రాజ్యవాదం చమురు మీద తన పట్టుకోసం ఇరాక్, ఆఫ్ఘనిస్తాన్లో యుద్ధం చేసి ఆక్రమించింది. ఇరాన్ను కబళించాలని చూస్తుంది. చమురు ధరలు పెరగటానికి ఇది కూడా కారణం.

ప్రపంచీకరణ విధానాల ఫలితం ఆహార సంక్షోభానికి కూడా దారితీసింది. అనేక దేశాల్లో పేదలు ఆహారం కోసం పెనుగులాడుతున్నారు. అదే సమయంలో 2008 మొదటి 3 నెలల కాలంలో మోన్సాంటో స్థూల లాభం 54 శాతం, కార్గిల్ నికరలాభం 80 శాతం, పొటాష్ కార్పొరేషన్ నికర ఆదాయం 186 శాతం పెరిగాయి. ఇదీ ప్రపంచీకరణ విధానాల అసలు స్వరూపం.

పెట్రో దోపిడీ

ఎద్దు వుండు కాకికి రుచి. అసలే ధరలు పెరిగి ప్రజలు కుంగిపోతుంటే యుపిఎ ప్రభుత్వం పెట్రోలు, డీజిల్, వంటగ్యాస్ ధరలు తీవ్రంగా పెంచింది. ఆయిల్ మార్కెటింగ్ కంపెనీలు 2008 మార్చితో అంతమయే ఆర్థిక సంవత్సరంలో 9 వేల కోట్లకు పైగా లాభాలు ఆర్జించగా, రూ॥ 2,45,000 కోట్లు నష్టపోయాయని అబద్ధపు ప్రచారం చేసింది. ఎన్డిఎ లాగా యుపిఎ కూడా ప్రభుత్వ ఆయిలు కంపెనీలను ప్రయివేటీకరించే ఆలోచనలో వుంది. అందుకే ముందస్తు వ్యాపారం చేస్తుంది.

ప్రపంచంలో ఎక్కడా లేని విధంగా లీటరు పెట్రోలు, డీజిలు ధరలో 50 శాతం పన్నుల రూపంలోనే వుంది. కేంద్ర, రాష్ట్ర ప్రభుత్వాలన్ని కలిపి 2005-2006లో లక్షాపాతిక వేలకోట్ల రూపాయలు పన్నుల రూపంలో పొందుకున్నాయి. కేంద్రం ఒక లక్షా 50 వేల కోట్ల రూపాయల పన్ను రాయితీలను సంపన్నులకు ఇస్తుంది. వాళ్ళపై పన్నులు వేయదు. ప్రజలపైనే మాత్రం వేస్తుంది.

పెరిగిన నిత్యావసరాల ధరలు(కిలోకి రూపాయల్లో)

వస్తువులు	3.06.08 పెట్రోలు ధరలు పెరగక ముందు	21.06.08 పెట్రోలు ధరలు పెరిగిన తరువాత
కందిపప్పు	38	45
వేరుశనగ	70	75
పామాయిల్	54	60
పచ్చిమిర్చి	16	25
వంకాయ	8	14
బెండకాయ	8	14
ఉల్లిపాయ	8	8
క్యాబేజి	10	20
బియ్యం	16	22
పాలు	20	24

జూన్లో పెంచిన పెట్రోలు, డీజిల్ ధరల వల్ల నిత్యావసర ధరలు ఆకాశానికంటాయి. పై పట్టిక చూడండి.

మేచ్ ఫిక్సింగ్ నిలపాలి


భారతీయలు బాగా తినటం వల్లే ధరలు పెరిగాయని బుష్ అన్నారు. ఆయన్ని యుపిఎ మంత్రులతో సహా కాంగ్రెస్ నాయకులంతా విమర్శించారు. మళ్ళీ అదే యుపిఎ ప్రభుత్వం బుష్ ఎక్కడ సంతకం పెట్టమంటే అక్కడ సంతకం పెట్టటానికి సిద్ధమవుతుంది. ఇరాన్తో గ్యాస్ ఒప్పందం చేసుకోవద్దంటే ఆగిపోతుంది. బిజెపి నాయకులు ధరలు పెరుగుదల మీద వుద్యమాలు చేస్తారు. ఆ పార్టీ నాయకత్వంలో వున్న ప్రభుత్వమే ఈ ధరల పెరుగుదలకి భూమిక తయారు చేసింది. ఈ మేచ్ ఫిక్సింగ్ ఆపాలి.

అసలైన ఘర్షణ మొదలు కావాలి. యల్.పి.జి విధానాలకు - ప్రత్యామ్నాయ విధానాలకు మధ్య ఘర్షణ జరగాలి. ప్రజలకు స్వాంతన లభించే విధానాల కోసం కార్మిక వర్గం నిలబడాలి. నిత్యావసర సరుకులపై ఫార్వార్డ్ ట్రేడింగ్ను నిషేధించాలి. ప్రజాపంపిణీ వ్యవస్థను సార్వత్రికం చేయాలి. పెట్రోలియం ఉత్పత్తులపై పన్ను విధానాన్ని పునర్వ్యవస్థీకరించాలి.

- పి. అజయ్ కుమార్

లోక కళ్యాణం

- తంగిరాల చక్రవర్తి



తరాలు మారినా; యుగాలు మారినా; జగాలు మారినా మానవ సంబంధాలు, ఆకలి, దప్పిక; కోరిక సహజాతి సహజం..... ప్రేమ, అప్యాయత; కుటుంబవ్యవస్థ చిద్రమైపోయేస్థితికి, నేటి ప్రపంచీకరణయుగం మానవుల్ని, మానవ సంబంధాల్ని వ్యాపారమయం చేస్తోంది. “పనివాళ్ళను మీరు బాగానే బ్రతికిస్తున్నారు... వాళ్ళు సుఖంగా, హాయిగా ఉంటే పనిచేయరు..... ఇదిగో దాడీ మీరు చేసిన వన్ను ఏం బాగుండటం లేదు.... నిన్నవంటవాడికి వళ్ళుకాలిందని, నాలుగువేలు డబ్బు ఇచ్చి వైద్యం చేయిస్తున్నారు. ఈ రోజు మణెమ్మకు నెలజీతం పూర్తిగా ఇచ్చేశారు. పనికి రాని రోజులకు జీతం కట్టేయాలి గదా!” అన్నాడు బ్రహ్మయ్యతో జపాన్ లో ఎమ్.బి.ఎ చేసిన కొడుకు ప్రభాకర్!! కొంచెం కోపం ప్రదర్శిస్తూ! చిరాగ్గా!! “మనం ఈ రోజు ఈ స్థితికి రావటానికివాళ్ళ శ్రమే కారణం రా!! వాళ్ళని మనం బ్రతికించడం కాదు-వాళ్ళు మనల్ని బ్రతికిస్తున్నారు... నీవు ఒకరోజుంతా హోటల్ లోనే మకాం ఉండు.. తెల్లవారు జామున 4గం||లకు లేచి గ్రైండర్స్ వేసి.... ఇడ్లి పిండి రుబ్బడం నుండి, పెనంపై దోశలు, బాణలిలో పూరిలు, కాఫీ, టీలు కాచి 40 లీటర్లు పాలకేన్ను నుండి పాలు తీసి పాలుకాచి... టేబుల్స్ శుభ్రం చేసి... సుప్రభాతం క్యాసెట్స్ కొంటర్ నుండి పెట్టి రాత్రి 11:30 ని|| దాకా.. ఉండి... ఎవరెవరు? ఏ...ఏ.... పన్ను చేస్తున్నారో చూడు! అప్పుడు చెప్పు.. ఎవరు? ఎవర్ని బ్రతికిస్తున్నారో?” అన్నాడు బ్రహ్మయ్య....

“నో... దాడీ! మీ అభిప్రాయాలు.. తప్పు.. ఇది స్పీడ్ యుగం... తక్కువటైంలో ఎక్కువ సంపాదించాలి... తక్కువ మంది పని వాళ్ళను పెట్టుకోవాలి అదే వ్యాపారసూత్రం మన హోటల్ లోదాదాపు 70 మంది పనివాళ్ళు ఉన్నారు. వీరిలో 45 నుండి 50 మందికి మీరు మంచి జీతం.... బోనసు ఇస్తున్నారు. ఇఎస్ఐ, పిఎఫ్ చెల్లిస్తున్నారు. ఇది తప్పు!! ఎవ్వరికీ పిఎఫ్, ఇఎస్ఐ, ఉద్యోగ భద్రత ఉండ రాదు.... కాంట్రాక్ట్ లేబర్, లేదా టెంపరరీ ఎంప్లాయిస్ ద్వారా మనం పని వాళ్ళను పనిలోకి పెట్టుకోవాలి... మీ పాత సోషలిస్ట్ సిద్ధాంతాలు వదులు కోవాలి. బీర్, లిక్కర్, అమ్మాలి!! పైన 4 గదులు ఎ.సి. లాడ్జి పెట్టాలి. రూఫ్ గార్డెన్స్ లో డిస్కోడ్యాన్స్లు పెట్టాలి!! లక్షల్లో ఆదాయం రావాలి! మీరు తప్పుకోండి!! నేను నడిపిస్తా హోటల్ ” అన్నాడు ప్రభాకర్ !!

“కార్మికులకు ద్రోహం చేయకు! నీవేనడుపు... నాకూ ఆనారోగ్యం, ఓపిక తగ్గాయి” ఎవర్ని పనిలోంచి తొలగించకు!! పన్ను నీకు ఎలాకావాలో అలా చేయించుకో!! ” అన్నాడు... బ్రహ్మయ్య!!

“సర్లే ముందు చెల్లెలు పెళ్ళి బెంగళూర్ లో చేద్దాం అన్నారు... మనం ముందుగా వెళ్ళి అక్కడ ఏర్పాట్లు చూద్దాం!! ఈ లోపు హోటల్ బండ్ పెడదాం!! అందరికీ శెలవువిద్దాం!! వాళ్ళు వూళ్ళకెళ్ళి 10 రోజుల తర్వాత రమ్మని చెప్పండి!!” అని తన పథకం తండ్రికి కూడా చెప్పకుండా “ పెళ్ళి” మిషన్ హోటల్ తాత్కాలికంగా బండ్ పెట్టించాడు.... తండ్రిని బెంగళూర్ !! పంపించాడు..... పట్నం నుండి ఫర్నిచర్ పని వాళ్ళను పిలిపించి ఆధునిక మోడల్ హోటల్ గా మార్చి వేసారు... కేవలం 4,5గురు పని వాళ్ళలో సెల్ఫ్ సర్వీస్ నెక్షన్, మిగతా భాగమంతా వైస్ షాపు... బార్, (డాబాపై) రూఫ్ గార్డెన్ పై రాక్ & రోల్ డ్యాన్స్లు.... వేలల్లో ఆదాయం. హోటల్ పేరు మార్చాడు.... ఎన్.ఆర్.ఐలను (తన బంధువులనే) పార్ట్నర్స్ చేసాడు... అప్పడిదాకా వున్న కార్మికులు...లబోదిబో మన్నారు. “ మీపాత ఓనర్ లేడు...ఆ హోటల్ లేదు... ఇప్పటి హోటల్ ఎన్.ఆర్.ఐ లది, మనదేశ ఆర్థిక అభివృద్ధికోసం మన ప్రభుత్వం, టూరిజం శాఖ వారికి పూర్తి చేయూతనిస్తున్నాయి. మీరు మా ఉద్యోగాలు, మా పిఎఫ్లు, మా ఇఎస్ఐ కార్డులు అంటే మేం ఏంచేయలేం ” అన్నాడు లేబర్ కమిషనర్ ప్రసాద్!! వంట పనివాళ్ళు.... క్లీనింగ్ పని చేసేవారు, సర్వర్స్ ఇతర గుమాస్తా, సూపర్ వైజర్స్..... గొల్లు మన్నారు.... తమకు కార్మికశాఖేదిక్కు అనుకుంటే వాళ్ళే చేతులెత్తేస్తే ఎలా? “ బ్రహ్మయ్య గారి కొడుకు పచ్చి ‘కంత్రి’ గాడు... వెళ్ళి చితక బాది చంపేద్దాం!!” అన్నాడు రాము అనే కార్మికుడు.... “ పెళ్ళిపేరు చెప్పి.. మన కుటుంబాల్లో చిచ్చుపెట్టాడు.... హోటల్ మూసి కొత్త హోటల్ పెట్టడం దారుణం ” అన్నాడు. “ గొడవల్లో పోలీసుకేసుల్లో ఇరుక్కొంటాం!! ఎదో బ్రతిమలాడుదాం!!” అన్నాడు వంటపని చేసే రామారావు....! “ఏం బ్రతిమలాడుతాం!!! నీకు బిర్యాని ,బర్గర్లు, పిజ్జాలు..చేయడం రాదు... పో అంటాడు” క్యాష్ కొంటర్ లో ఆంగ్లం- హిందీ- మాట్లాడే మగువలే ముద్దు మీరు వద్దు అని మన క్యాషియర్ మూర్తిని అన్నాడు. మనం యూనియన్ పెట్టు కొందాం!! ఆ హోటల్ ఎదుటే పోరాడుదాం!! బ్రహ్మయ్యగార్ని పిలుద్దాం! సహకరించకున్నా! మనకు మీడియా, పత్రికలు..... ప్రజలు... సహకరిస్తాయి... మన న్యాయమైన పోరాటాన్ని నేడే ఆరంభిద్దాం!!” అన్నాడు మహేష్ అనే సర్వర్... మహేష్ మాటలు... అందర్ని ఆకట్టుకొన్నాయి... అంతా ఒక్కటైనారు. మీడియాను ఉద్యమానికి అన్వయించారు... ఐఎల్ ఓ (ఇంటర్నెషనల్ లేబర్ కోర్టు)కు ఇ.మెయిల్స్....ఫోటోలు పంపి పాలకుల్ని, అధికార్లను కదిలించజేశారు. మానవహక్కుల సంఘాలు, పత్రికలు ప్రభాకర్ మోడలు వంచేలాచేసాయి. పోరాటం గెలుపు పాట పాడింది.

❖ ❖ ❖

నటనా శిఖరం - దశావతారం

నటనకే నటన నేర్పడం అందరికీ సాధ్యంకాదు. నిత్యవిద్యార్థిలా శ్రమించే వారికే అది సాధ్యం. చలన చిత్రసీమలో ఈ తరంలో అలా రాణిస్తున్న వారిలో అగ్రగణ్యుడు పద్మశ్రీ కమల్ హాసన్ అని చెప్పకతప్పదు.

స్వరు కథా కథనంతో పది పాత్రల్లో కమల్ హాసన్ నటించిన దశావతారం చిత్రం భారతచలన చిత్ర ప్రస్థానంలో నిస్సందేహంగా ఒక మైలురాయి. ప్రయోగరీత్యా, టెక్నిక్ రీత్యాబోసనా హాలీవుడ్ స్థాయిని చేరి ప్రపంచచిత్రాల సరసన నిలబడింది.

అరవైకోట్ల ఖర్చుతో అనుపమాన శ్రమ ఖర్చుతో నిర్మించిన చిత్రంలో విషయం కూడా సమకాలీనతను సంతరించుకుని అభ్యుదయంవైపు అడగడడం గమనార్హం.

మరేమైనా మాట్లాడండి కాని దేవుడు లేడని మాత్రం అనకండి - కథానాయికి చివరిమాట.

నేనెక్కడన్నాను దేవుడుంటే బాగుండేది అని మాత్రమే అన్నాను - కథానాయికుని చివరిమాట.

ఈ రెండు వ్యాఖ్యల్లో అర్థమొకటే అయినా యుగ యుగాల తాత్విక భూమిక ఈ మాటల్లో దాగి ఉంది. బావవాదానికి భౌతిక వాదానికి నిరంతర ఘర్షణ ఉన్నట్టే భౌతికవాద ప్రపంచంలోని పరిణామాలకు కార్యాకారణ సంబంధం ఉంటుందని శాస్త్రం చెప్పింది.

సీతాకోక చిలుక అందమైన రెక్కలతో చిరుగాలిలో విహరించడానికి, ప్రళయం వంటి సునామి కెరటాలు ఉవ్వెత్తున ఎగసిపడటానికి కూడా ఎదో ఒక శాస్త్రీయ సంబంధం ఉంటుంది.

ఈ సిద్ధాంతాన్ని పరిచయం చేస్తూ హీరో (కమల్-1) 12వ శతాబ్దంలో కథ చెప్తాడు. రెండవ కుళంగోత్యుడు వారిశైవమతస్థుడు. వైష్ణవ సంహారంబో భాగంగా విష్ణు భక్తుడు రంగరాజు నంబి (కమల్-2)ని గోవిందరాజు స్వామి విగ్రహంతో కలిపి సంబంధించి సాగరంలో వడవేస్తారు. అప్పటి నుండి వర్తమానంలోకి వస్తే హీరో గోవిందరాజు అమెరికా యుద్ధ ప్రయోగశాలలో ఫని చేసే ఒక ఇండియన్ సైంటిస్ట్ తీవ్రవాద ప్రాణదానం ఎదుర్కొనేందుకు అమెరికా అధ్యక్షుడు జార్జిబుష్ (కమల్-3) అణుబంపందం కంటే శిక్తివంతమైన బయోవైరస్ బాంబ్ (క్రిమి బాంబు)ను మరిన్ని కనపెట్టమని బిలియన్ డాలర్స్ బడ్జెట్ కేటాయిస్తాడు. అప్పటికే కనిపెట్టిన ఒక బాంబును చాక్లెట్ అనుకొని ప్రయోగశాలలోని కోతి ఒకటి తింటుంది.



పర్యవసానంగా కోతి చనిపోతుంది. ఆ క్రిములు వ్యాపించక ముందే కోట్లదాలర్లు నష్టమైనప్పటికీ ఆ ప్రయోగశాలను ధ్వంసం చేస్తాడు. కాని వారి వద్ద అటువంటిదే మరో బాంబు ఉంటుంది. దాన్ని స్వంతం చేసుకునేందుకు నరరూపరాక్షసుడైన తీవ్రవాది ప్లచర్ (కమల్-4) ప్రయత్నిస్తాడు. ఆక్రమంలో కమల్ కు ఆశ్రయమిచ్చిన జపాన్ యువతి అన్న షింగు (కమల్-5, మార్షల్ ఆర్ట్స్ గురువు) ప్లచర్ ను చంపి పగతీర్చుకోవాలను కుంటాడు.

అయితే ఆ బాంబు పార్సల్ ఇండియాతో చిదంబరంలో ఉన్న కృష్ణవేణి బామ్మకు (90 ఏళ్ళు - కమల్-6) చేరుతుంది. అమెరికా నుండి తప్పించుకు వచ్చిన హీరోను పట్టుకునేందుకు ఓ పోలీస్ ఆఫీసర్ బలరాంనాయుడు (కమల్-7) తన మందీ మార్బులంతో మరోప్రక్క వెంటాడుతుంటాడు.


కృష్ణవేణమ్మ మనుమరాలు రాధ (అసిన్) పెరుగుళ్ళు దేవుని భక్తురాలు. ఆదేవుని ఊరేగింపు పట్టపుటేనుగుతో సహా బామ్మ ఇంటి ముందుగ వస్తుండటంతో బాంబు పెట్టెను నాటకాయంగా బామ్మ పెరుమళ్ళి విగ్రహం ముందు పెడుతుంది. బాంబు కోసం వేటాడుతున్న ప్లచర్ వాంప్ మల్లికాషరావత్)ను ఆ ఏనుగు చంపేస్తుంది. విగ్రహంతో పాటు పారిపోయే హీరో హీరోయిన్లను ప్లచర్ వెంబడిస్తాడు. శ్మశానంలో తడిమట్టిలో ఐస్ గడ్డలతో ఆ బాంబు విగ్రహాన్ని పాతిపెద్దామనుకొన్న వారిరువురిపై ఇసుక క్వారి దొంగవ్యాపారులు దౌర్జన్యం చేస్తారు.

అదే సమయంలో ఎలక్ట్రానిక్ మీడియాతో సహా అక్కడకు వచ్చిన దళితనాయకుడు పుణ్యకోటి (కమల్-8) వారి దురాగతాన్ని ఎండగట్టాడు. వారికి రాజకీయ నాయకులకు గల సంబంధం గుట్టును రట్టుచేస్తాడు. మట్టిని తల్లిని నమ్ముకోవాలే తప్ప అమ్ముకోకూడదని హితవు చెప్తాడు.

అక్కడ నుండి లారీలో తప్పించుకున్నా వారిరువురు దారిలో ఒక సుమోను గుడ్డుతారు. సుమోలో ప్రయాణించేది ముస్లిం కుటుంబం వారి పెద్దకొడుకు ఏడడుగుల గట్టయ్య మాదిరి ఉంటాడు. పేరు కవావుల్లా (కమల్-9) అమాయకుడు. అల్ప సంతోషి. అన్న అలాయే బొసుకుంటాడు అని సమాధాన పరుస్తుంటాడు. గాయపడిన తల్లిని కాపాడు కునేందుకు వారంతా ఆస్పత్రికి వస్తారు.

అదే సమయంలో క్యాన్సర్ వ్యాధితో పంజాబి పాప్ సింగర్ అవతార్ సింగ్ (కమల్-10) క్యాన్సర్ వ్యాధి చికిత్స నిమిత్తం అదే ఆస్పత్రిలో కుటుంబసమేతంగా ఉంటాడు. తనకు ప్రస్తుతం తన కళ కన్నా తన కుటుంబ వాత్సల్యం ప్రేమే ముఖ్యమని చెప్తాడు.

ఈ పరిస్థితుల్లో బాంబు పెట్టెకోసం ప్లచర్ విచక్షణా రహితంగా ఎంత మందినైనా చంపుతానని బెదిరిస్తుంటాడు. మానవవాని జరగకుండా బాంబును భద్రంగా ధ్వంసం చేయాలని హీరో హీరోయిన్లు తంటాలు పడుతుంటారు. కథ చిత్ర విచిత్ర మలుపులు తిరిగి చివరకు అబాంబులోని ద్రావకాన్ని ప్లచర్ త్రాగి మరణిస్తాడు. సముద్ర తీరంలో అతని బావువలన కోటాను కోట్ల సూక్ష్మీ క్రిములు శవం నుండి వ్యాపించి 2004 డిసెంబర్ 26న సునామి వంటి ఉప్పనవచ్చి ఆ ప్రాంతాన్ని ముంచేస్తుంది. వేల మంది బలైపోతారు, కొందరు బ్రతుకుతారు పుణ్య కోటివంటి మానవతావాదులు అవసరమైతే ప్రాణాలిచ్చి శత్రువుల బిడ్డలను కాపాడుతాడు.



ప్రతి పాత్రకు తనదైన శైలి, నిర్మాణం స్వభావం, చిత్రణ ఉంటుంది. ఇరవై రాళ్ళ పెద్ద చిత్రంలో సింగిల్ గా కమల్ కన్పించే సన్నివేశాలకంటే డబుల్ త్రిబల్ ఇంకా ఎక్కువగా ఒక్కోసారి, కన్పించే సన్నివేశాలు ఎక్కువగా ఉండటం మన ప్రేక్షకులు థ్రిల్ ఫీలవుతారు. చివరకు ప్రతిపాత్రకు మేకప్ లో ఒదిగిన తీరు చూవడం వలన ఏ ఏ పాత్రలు కమల్ చేసింది తెలుసుకోగలుగతారు. లేనిపక్షంలో ఏ పాత్రలో కమల్ ఉన్నది కొన్నంటెలోనైనా కనుక్కోవడం సామాన్యప్రేక్షకులకు కష్టం.

తమిళంలో నవరాత్రి (శివాజీ గణేష్) చిత్రం ఈ చిత్రానికి ప్రేరణ అని కమల్ చెప్పుకున్నాడు కనుక నవరాసాల నటనను భిన్న పాత్రల్లో పోషించి ప్రేక్షకులకు గుష్టుగా విందుభోజనం వడ్డించాడు. అందుకే ఆబాలగోపాలన్ని ఆకర్షిస్తున్నాడు. ఆకర్షిస్తునే ఉంటాడు.

- శైలి

అంగన్ వాడీ యూనియన్ నిజామాబాద్ జిల్లా వర్క్ షాప్

21.06.2008న నిజామాబాద్ జిల్లా జంగంపల్లిలో అంగన్ వాడీ యూనియన్ వర్క్ షాపు జరిగింది. ప్రాజెక్టు, సెక్టార్ ముఖ్య నాయకత్వం ఈ వర్క్ షాపుకు హాజరయ్యారు. స్థానికంగా అంగన్ వాడీ ఉద్యోగులు ఎదుర్కొంటున్న సమస్యలు, నిర్మాణ పరిస్థితులు, ఐసిడిఎస్ లో వస్తున్న మార్పులు తదితర అంశాలను ఈ వర్క్ షాపు చర్చించి భవిష్యత్ కర్తవ్యాలను రూపొందించారు. స్థాని కసమస్యలతో పాటు రాష్ట్ర వ్యాపితంగా అంగన్ వాడీలు ఎదుర్కొంటున్న సమస్యలపై పోరాటం కొనసాగించాలని నిర్ణయించారు. యూనియన్ రాష్ట్ర ప్రధాన కార్యదర్శి పి.రోజా, సిఐటీయు జిల్లా కార్యదర్శి రమేష్ బాబు, జిల్లా కార్యదర్శి



విజయలక్ష్మి, యూనియన్ జిల్లా నాయకులు సి. హెచ్. భారతి అంజలి, దుర్గా, బాబాయి, యాదమ్మ తదితరులు పాల్గొన్నారు.

“ఆపదలో విచక్షణ”




ఐదో పిట్ట నేల మీద వాలి “ప్రతి వారికీ ఆపదలు వస్తాయి. అలాంటి సమయంలోనే, మన మిత్రులెవరో శత్రువులెవరో చూసి శరణు పొందాలేకాని మన విరోధుల చెంత చేరకూడదు. అలా చేరి తనవు చాలించిన ఓ జింక వృత్తాంతం చెబుతా విను” అని కథ చెప్పడం మొదలు పెట్టింది.

సమజారణ్యంలో నేనున్నప్పటి సంగతి. అదే అడవిలో రెండు జింకలు ఉండేవి. ఒక దాని పేరు సారంగి. మరో దాని పేరు సులోచన. అవి పరస్పరం ఎంతో స్నేహంగా ఉండేవి. లేచింది మొదలు కలసి తిరిగేవి. పక్క పక్కనే జీవిస్తూ, కమ్మని కబుర్లు చెప్పుకుంటుండేవి.

ఒకసారి చెట్ల మధ్య పచ్చికమేస్తూ, కబుర్లు చెప్పుకుంటుండగా ఓ పెద్ద పులి, చిరుతపులి చూశాయి. అవి అడుగులో అడుగు వేసుకుంటూ దగ్గరకు రాసాగాయి. దగ్గరకు వచ్చి అమాంతం మీద పడి కొరికి చంపేసి తిందామనుకుని నిశ్శబ్దంగా రాసాగాయి. మాటల్లో ఉన్న జింకలు ఇది గమనించాయి. ఆకు చప్పుడుకు వెనక్కు తిరిగిన సారంగి మృత్యువు పులి రూపంతో పొంచుకురావడాన్ని చూసింది. “పరుగెత్తి” అని గట్టిగా ఓ కేక పెట్టి, పదడుగుల దూరం దూకి, శక్తి కొద్దీ పరిగెత్త సాగింది. దాని వెనకాలే సులోచన జింక కూడా బలం కొద్దీ ఉరకసాగింది. ప్రాణభయంతో. అవి రెండూ ఒకే దిక్కు పరిగెత్తాయి. చాలా సేపు. వాటి నందుకోవాలని పులి, చిరుతపులి వెంట పడ్డాయి. అవి పరిగెత్తి, పరిగెత్తి ఓ గూడెం దగ్గరకు పోయాయి. అక్కడో పశువుల మంద మేస్తూ కనిపించింది.

“ఇటు రా మిత్రమా! ఊళ్ళోకి వెళ్ళు. కుక్కలుంటాయి ప్రమాదం” అని హెచ్చరించి, పశువుల మందలో జొరబడింది సారంగి.

“వాటిని కూడా పులులు తినేస్తాయి అవి మనకేం రక్షణ నివ్వగలవు?” అంటూ ఊళ్ళోకి పరిగెత్తిన సులోచన జింక ఓ యింట్లో దూరింది. మంద మధ్యలో చేరే సరికి, పశువులన్నీ గుడ్లెర్రజేసి, బుసలు కొడుతూ పులివైపు చూశాయి. అవి కొమ్ములు ఎక్కుపెట్టి వలయాకారంగా నిలబడ్డాయి. ‘మాదగ్గరకు వచ్చావో పొడిచి, పగల చీరేస్తాం’ అని రంకెలు వేసాయి. వాటిని చూసిన పెద్దపులికి భయమేసింది. ఏమీ చేయలేక నాలుకతో పెదాలు తడుపుకుంటూ అక్కడే కూర్చుంది. నోటికాడి ఆహారం చేజారిపోయే సరికి, దిగులుతో మెల్లగా వెనుదిరిగింది.



తరుముకుంటూ ఊరి వద్దకు పోయిన చిరుతపులి, సారంగి జింక ఊళ్ళో పడేసిరికి మనుషుల్ని చూసి, విధిలేక వెనక్కు తిరిగింది. పెద్దపులి, చిరుతపులి కలుసుకుని, విచారిస్తూ మరోవైపు ఆహారం వెదుక్కుంటూ వెళ్ళిపోయాయి.

పులులు కనుమరుగు కాగానే, ప్రాణాలు కాపాడిన పశువులకు కృతజ్ఞతలు చెప్పి, దిక్కులు చూస్తూ మెల్లగా తన యింటి వైపు బయలుదేరింది సారంగి.


యింట్లో దూరిన సులోచన జింకను ఒడిసి పట్టుకుంది. యజమానురాలు, వదిలి వేయమని, గడగడా వణుకుతూ వేడుకుంది జింక. కాని చుట్టూ చేరిన మాంసాహారులు సులోచన జింక మొరవినలేదు. మంచి మాంసం దొరికిందని, ఆనందంతో కేరింతలు కొట్టసాగారు.

ఎన్నో రోజులు ఎదురు చూసింది సారంగి తన మిత్రుడి కోసం. కాని ఎంతకూ కనబడలేదు.

చెప్పినా వినకుండా, ప్రమాద కరమైన చోటుకు వెళ్ళిన స్నేహితుని తలుచుకుని కన్నీరు కార్చింది.

“చూశావా పాపా! ఆపద నుండి రక్షించుకొనే సమయంలో కూడా విచక్షణ జ్ఞానాన్ని కోల్పోకూడదు.” అంటూ తుర్రుమని ఎగిరిపోయింది ఐదువ పిట్ట.





వీడ్కోలు

ఒకే గదిలో ఖైదీలలాగా
 ఇన్నాళ్ళూ గడిపాం
 జైలు గోడల్లాంటి
 కంపెనీ సరిహద్దుల్లో
 కాపలాల మధ్య శ్రమిస్తూ
 సహోదరులలాగా మెలిగాం.
 మానవులం గదా!
 అప్పుడప్పుడూ కోపతాపాలు
 ఘర్షణలు, సవాళ్ళూ, ప్రతి సవాళ్ళూ
 మన మధ్య నడిచాయి.
 అయినా అదేమిటో
 ఎవరో మంత్రించినట్లు
 అన్నీ మటు మాయమయి
 స్వచ్ఛమైన స్నేహం
 మన మధ్య ప్రవహించింది!
 నీవు విడుదలవుతున్నావంటే
 అదే 'పదవీ విరమణ' చేస్తున్నావంటే
 నమ్మశక్యంగా లేదు.
 అంతలోనే నీకు అరవై వసంతాలొచ్చాయా!?
 ఇప్పటికీ నీమొహాన చిరునవ్వు
 యవ్వనాన్ని చిందిస్తూనే వుంది
 శరీరం మారిందేమో
 నీ ఉత్సాహం, సాహసం
 మమ్మల్ని వెనకబడేస్తుంది!
 ఇన్నాళ్ళూ మాతో గడిపి
 ఒంటరిగా ఒక బాలుడిలా
 ఈ తుంటరి ప్రపంచంలోకి వెళుతున్నావు!
 జాగ్రత్త సుమా! అడుగుడుగునా ఆపదలుంటాయి!
 నీకు ఎవరూ లేరనుకోకు
 నీ వెంట మేమెప్పుడూ వుంటాం!

❖❖❖

(బిడియల్ సిఐటియు ప్రధాన కార్యదర్శి

కా||చెన్నకేశవులు పదవీ విరమణ సందర్భంగా, ఆయనకే అంకితం)

- సత్యభాస్కర్

కష్టించే కార్మికుడా !

కష్టించే కార్మికుడా
 చమటోడ్చే శ్రామికుడా
 నీ శ్రమను దోచుకునే
 దొరబాబుల నమ్మకురా!! ||కష్టించే||

కార్ఖానాల యాజమాన్యాలు
 గడించేరు కోటిలాభాలు
 నీ శక్తినిత ధారపోసేవు
 జీవితాన్నే ఫణంగ బెట్టేవు ||కష్టించే||

నీశ్రమమే నీ శక్తి
 నీశ్రమమే నీ దైవం
 నీశ్రమమే నీ ఊపిరి
 అక్షర సత్యమిది కార్మికా ||కష్టించే||

పోరాటం జేయరా
 నీ హక్కులు సాధించరా
 పొట్ట కూటికే జాలని
 రోజుకూలి నీదిరా ||కష్టించే||

చిన్నోణ్ణి జీతగాడ్ని జేస్తే
 బాల కార్మిక చట్టముందిరా
 నిన్ను నేరస్థుణ్ణి జేసి
 శిక్షించేరు నిన్ను కార్మికా ||కష్టించే||

ముందు బ్రతుకు భారం
 వెనుక అప్పుల భేదం
 మేల్కొనరా వీరుడవై
 విజృంభించు సోదరా ||కష్టించే||


కార్మికు లేని కర్మాగారం
 జీవంలేని కళేబరం
 శోధించి సాధించుకోరా
 నీ హక్కులు కార్మికా ||కష్టించే||

కవికలం సహకరిస్తుంది
 నీగళం విప్పరా
 కవికలం కార్మిక గళం
 ఘన విజయంతథ్యమురా ||కష్టించే||

సురబాడ విజయ శ్రీ



KLVOZAMU



CBSE Syllabus

Boarding


cum

Day School



పరిపూర్ణ వికాసానికి....

సంపూర్ణ విద్య



NGS

Preparing for the future

NAVYABHARATHI
GLOBAL SCHOOL

Das Nagar, NIZAMABAD.



మనసు ఫౌండేషన్
పుస్తకాల పరిశీలనాపట్టిక

పుస్తకం పంఖ్య	KLVolA1111
పుస్తకం పేరు	కావ్య లాంఛనం
తారీఖు	5/8/23
ముందు అట్ట	గ్రే
వెనుక అట్ట	గ్రే
మొత్తం పేజీలు	37
పెద్ద పైజా పేజీలు	No
ఖాళీ పేజీలు	No
లేని పేజీలు	No
తయారు చేసినది	Nandini
పేజీలు విడదీసినది	Nandini
పొన్ చేసినది	Nandini
పరీక్ష చేసినది	pragathi
పేజీలు పరిశీలించినది	
లైండింగు చేసినది	
ప్యాకింగు చేసినది	
పొన్ చెయ్యబడింది	
తప్పులు	No
పరిస్థితి	good